



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 1 No. 53

THE ONLINE OFFICIAL NEWS BULLETIN

2018 December 21

അറിയിപ്പുകാലം

SEASON OF ANNUNCIATION

موسم الحبل

سُبْحَتَا
SUNDAY

اَوَّلُ حَفَلَا
MONDAY

اَلثَّانِي حَفَلَا
TUESDAY

اَلثَّلَاثِي حَفَلَا
WEDNESDAY

اَلرَّابِعُ حَفَلَا
THURSDAY

اَلْخَمِيسُ
FRIDAY

اَلْجُمُعَا
SATURDAY

23

haddšabo dakdom yaldo
Sunday before the Feast of Nativity
18th Memorial of N.K. Koruthu
Malpanachan (Vadevukodu)

24

25

i'do d-Mawlodeh d-Moran
The Feast of Nativity of our Lord
+ Christmas
(Yeldo)

26

Kudrotho/Kuloso
Gloryfication of St. Mary,
the Mother of God
32nd Memorial of Yacob
Mar Policarpus Metropolitan
(Korety Sion Seminary)

27

Qetlo d-yaludé
Massacre of the Holy Infants

28

29



അഡ്വ. തോമസ് പോൾ റമ്പാനെ അറസ്റ്റ് ചെയ്തു നീക്കി

കോതമംഗലം: കോതമംഗലം മാർത്തോമ്മാ ചെറിയപള്ളിയിൽ പ്രാർത്ഥന നടത്താൻ എത്തിയ തോമസ് പോൾ റമ്പാനെ അറസ്റ്റ് ചെയ്തു നീക്കി. വ്യാഴാഴ്ച മുതൽ കോതമംഗലം പള്ളി അങ്കണത്തിൽ നിലയുറപ്പിച്ച റമ്പാനെ കലക്ടറുടെ നിർദ്ദേശപ്രകാരം 26 മണിക്കൂറിന് ശേഷമാണ് അറസ്റ്റ് ചെയ്തു നീക്കിയത്.

ആരോഗ്യനില മോശമായതിനെ തുടർന്നാണ് റമ്പാനെ അറസ്റ്റ് ചെയ്തു നീക്കിയതെന്ന് പൊലീസ് അറിയിച്ചു. എന്നാൽ, തനിക്ക് ആരോഗ്യ പ്രശ്നങ്ങളില്ലെന്ന് തോമസ് പോൾ റമ്പാൻ മാധ്യമങ്ങളോട് പറഞ്ഞു. റമ്പാനെ കോതമംഗലം താലൂക്ക് ആശുപത്രിയിലേക്ക് മാറ്റി.

വ്യാഴാഴ്ചയാണ് ഹൈക്കോടതി വിധിയുടെ അടിസ്ഥാനത്തിൽ പ്രാർത്ഥന നടത്താൻ എത്തിയ റമ്പാനെ യാക്കോബായ വിഭാഗക്കാർ തടഞ്ഞത്. യാക്കോബായ വിഭാഗക്കാരുടെ പ്രതിഷേധം കാരണം കോതമംഗലം പള്ളിക്കുള്ളിൽ പ്രവേശിക്കാൻ റമ്പാൻ സാധിച്ചില്ല. ഇതേതുടർന്ന് റമ്പാൻ തോമസ് പോൾ വാഹനത്തിൽ തന്നെ രാത്രി കഴിച്ചു കൂട്ടി. ഇന്നു രാവിലെയും സുപ്രീംകോടതി നടപ്പാക്കാൻ സൗകര്യം ഒരുക്കണമെന്ന ആവശ്യത്തിൽ നിന്ന് പിന്മാറാൻ റമ്പാൻ തയ്യാറായില്ല.

ഓർത്തഡോക്സ് സഭാ വൈദികൻ ചെറിയപള്ളിയിൽ മതപരമായ ചടങ്ങുകൾ നടത്താൻ പൊലീസ് സംരക്ഷണം നൽകാൻ മുൻസിഫ് കോടതി നേരത്തെ ഉത്തരവിട്ടിരുന്നു. കോതമംഗലം മാർത്തോമ്മാ ചെറിയപള്ളി വികാരിയായി പ്രവർത്തിക്കുന്നതിനു തടസം സൃഷ്ടിക്കുന്നതായി ചൂണ്ടിക്കാണിച്ച് തോമസ് പോൾ റമ്പാൻ നൽകിയ ഹർജിയിലായിരുന്നു മുൻസിഫ് കോടതിയുടെ വിധി. മുവാറ്റുപുഴ ഡിവൈഎസ്പിയോടു സംരക്ഷണം നൽകണമെന്നും നിർദ്ദേശിച്ചിരുന്നു.

കോടതി വിധി നടപ്പാക്കുന്നില്ലെന്ന് ആരോപിച്ച് ഓർത്തഡോക്സ് സഭ നൽകിയ ഹർജി പരിഗണിച്ച ഹൈക്കോടതി പൊലീസിനെതിരെ രൂക്ഷമായ വിമർശനം ഉന്നയിച്ചിരുന്നു. ഓർത്തഡോക്സ് സഭാ വികാരിയുടെ സംരക്ഷണം നൽകണമെന്നും മുൻസിഫ് കോടതി ഉത്തരവ് നടപ്പാക്കണമെന്നുമാണ് കോടതി ഉത്തരവിട്ടത്. ഇതിന്റെ അടിസ്ഥാനത്തിലാണ് പൊലീസ് സംരക്ഷണത്തിൽ വൈദികൻ ഇവിടെ എത്തിയത്.

ക്ഷമ ബലഹീനതയായി കാണരുത്; സർക്കാർ വാക്ക് പാലിക്കുന്നില്ല; പ. കാതോലിക്കാ ബാവ

നിരണം: സഭാക്കേസിലെ കോടതിവിധികൾ നടപ്പാക്കാത്ത സംസ്ഥാന സർക്കാരിനെ രൂക്ഷമായി വിമർശിച്ച് പരിശുദ്ധ ബസേലിയോസ് പൗലോസ് ദ്വിതീയൻ കാതോലിക്കാ ബാവ. ക്ഷമ ബലഹീനതയായി കാണരുത്. നീതി നടപ്പാക്കാൻ സർക്കാരിന് ഉത്തരവാദിത്തമുണ്ട്. എന്നാൽ പറഞ്ഞ വാക്കുപോലും സർക്കാർ പാലിക്കുന്നില്ല. കോടതിയുടെ വാക്കിനുപോലും സർക്കാർ വില കൽപ്പിക്കുന്നില്ല. ഒരു സർക്കാരും കോടതിയേക്കാൾ വലുതല്ല. വിധി നടപ്പാക്കാത്തതിനു കാരണം മറ്റ് ഉദ്ദേശ്യങ്ങളാവാമെന്നും ഓർത്തഡോക്സ് സഭാ പരമാധ്യക്ഷൻ പറഞ്ഞു. യേശുക്രിസ്തുവിന്റെ നയം ചർച്ചയല്ലെന്നും നിരണം വലിയപള്ളിയിൽ പ. പിതാവ് പറഞ്ഞു.

കോതമംഗലം പള്ളി തർക്കത്തിൽ സംസ്ഥാന സർക്കാർ തിരിഞ്ഞും മറിഞ്ഞും കളിക്കുകയാണ്. നിയമ പരിപാലനത്തിന്റെ ബാധ്യത ഭരണകൂടത്തിനുണ്ട്. കോളജ് വിദ്യാർത്ഥികൾ ഉൾപ്പെടെയുള്ളവരെ പള്ളിയങ്കണത്തിൽ കയറ്റി പ്രതിഷേധം സൃഷ്ടിക്കുന്നതിനു പിന്നിൽ സർക്കാരിന്റെ പങ്കുണ്ടെന്ന് കരുതേണ്ടിയിരിക്കുന്നു. ഇക്കാര്യത്തിൽ ഉദ്യോഗസ്ഥർ പലപ്പോഴും സർക്കാരിന്റെ ആജ്ഞ അനുസരിക്കുക മാത്രമാണ് ചെയ്യുന്നത്. ഒടുവിൽ അവർ ബലിയാടാവുന്നു.

സമാധാന ലംഘനമുണ്ടാക്കി അതുന്നത നീതിപീഠത്തിന്റെ വിധി അട്ടിമറി കാനുള്ള നീക്കമാണ് നടക്കുന്നത്. വിധിയിൽ വെള്ളം ചേർത്തു കൊണ്ടുള്ള ഏതു ചർച്ചയും സഭയ്ക്കു ദോഷമാണ്. ചർച്ചയ്ക്കു തയ്യാറായിരുന്നെങ്കിൽ 45 വർഷം വ്യവഹാരം നടത്തേണ്ട കാര്യം ഇല്ലായിരുന്നു. മുൻപ് പൗലോസ് മാർ ഗ്രിഗോറിയോസിന്റെ നേതൃത്വത്തിൽ 9 തവണ ചർച്ചാ ശ്രമം നടന്നിട്ടുണ്ട്. അപ്പോഴൊക്കെ യാക്കോബായ സഭ പിന്മാറുകയായിരുന്നു. കഴിഞ്ഞ സർക്കാരും ഇപ്പോഴത്തെ സർക്കാരും ഒരേ നയമാണ് സഭയോട് സ്വീകരിച്ചത്. ഇവർ തമ്മിൽ ഇക്കാര്യത്തിൽ ധാരണ ഉണ്ടോ എന്നു പോലും കരുതേണ്ടിയിരിക്കുന്നു. നിരണം വലിയപള്ളിയിൽ തോമാശ്ലീഹായുടെ രക്തസാക്ഷിത്വം പെരുന്നാളിൽ പ്രസംഗിക്കുകയായിരുന്നു കാതോലിക്കാ ബാവ.

സുപ്രീം കോടതി വിധി നടപ്പാക്കുന്നതിൽ സർക്കാർ അലംഭാവം: സഭ ഗവർണ്ണറെ കാണും

23-ന് എല്ലാ ദേവാലയങ്ങളിലും പ്രതിഷേധ ദിനമായി ആചരിക്കും


കോട്ടയം: സുപ്രീംകോടതി വിധി നടപ്പാക്കുന്നതിൽ സർക്കാർ തുടരുന്ന അലംഭാവത്തിൽ പ്രതിഷേധിച്ച് ഓർത്തഡോക്സ് സഭയുടെ ഔദ്യോഗിക പ്രതിനിധി സംഘം ഗവർണ്ണറെ കാണും. മലങ്കര സുറിയാനി ക്രിസ്ത്യൻ അസോസിയേഷന്റെ അടിയന്തര യോഗം വിളിക്കാനും വെള്ളിയാഴ്ച ചേർന്ന മാനേജിംഗ് കമ്മിറ്റി തീരുമാനിച്ചു.

23-ന് സഭയുടെ കീഴിലുള്ള എല്ലാ ദേവാലയങ്ങളിലും പ്രതിഷേധ ദിനമായി ആചരിക്കും. കോതമംഗലം ചെറിയ പള്ളിയിൽ പ്രവേശിക്കാനെത്തിയ തോമസ് പോൾ റമ്പാനെ അറസ്റ്റു ചെയ്തതിൽ മാനേജിങ് കമ്മിറ്റി ശക്തമായി പ്രതിഷേധിച്ചു.



സർവ്വസൃഷ്ടിയും ബേത്ലഹേമിലേക്ക്; “അത്യുന്നതങ്ങളിൽ ദൈവത്തിന് മഹത്വം; ഭൂമിയിൽ ദൈവപ്രസാദമുള്ളവർക്ക് സമാധാനം”

ഡോ. ഗീവർഗീസ് മാർ യൂലിയോസ്



“തന്റെ പിതാവിന്റെ മാർപ്പിത നിന്നും ലോകത്തിലേയ്ക്കു അയയ്ക്കപ്പെട്ടു കയും, കന്യകമറിയാമിൽ നിന്നും ജഡം ധരിക്കുകയും ചെയ്ത അനാവൃതനും അദ്യുഗ്ധനുമായ സ്വയംഭൂവായ കർത്താവിന്റെ അപരിമിതമായ ജഡധാരണത്തെ” കണ്ട് അവനെ സ്തുതിച്ച് വണങ്ങുവാൻ സൃഷ്ടി മുഴുവൻ ബദ്ധപ്പെട്ട് ബേത്ലഹേമിൽ എത്തുന്ന സുദിനങ്ങളാണല്ലോ ഇത്. “നീയോ, ബേത്ലഹേമേ എഫ്രാത്തേ..... അധിപതിയായിരിക്കേണ്ടുന്നവൻ എനിക്കു നിന്നിൽ നിന്നും ഉത്ഭവിച്ചു വരും; അവന്റെ ഉത്ഭവം പണ്ടേയുള്ളതും പുരാതനമായതും തന്നെ” എന്ന് പ്രവാചകൻ സാക്ഷിക്കുന്നു (മീഖാ 5:2).

അനാദിയിൽ പിതാവിൽ നിന്നും സ്വയംഭൂവായവൻ കാലത്തികവിൽ കന്യകയിൽ നിന്നും ജഡം ധരിക്കുന്നു! സൃഷ്ടിതമായ സർവ്വവും തങ്ങളുടെ സ്രഷ്ടാവിനെ കാണുവാൻ സന്തോഷത്തോടും സ്തോത്രഗാനങ്ങളോടും കൂടെ എത്തുന്നു. ബഹുസഹസ്രം പ്രകാശവർഷങ്ങൾക്കപ്പുറത്തു നിന്നും എത്തുന്ന നക്ഷത്രവും പൗരസ്ത്യദേശങ്ങളിൽ നിന്നും ദീർഘകാലം യാത്രചെയ്ത്



എത്തുന്ന രാജാക്കന്മാർ, വിദാന്മാർ, മാലുമാർ തുടങ്ങിയവരും സമീപപ്രദേശങ്ങളിലെ ആട്ടിയന്മാരും പക്ഷിമൃഗാദികളും വൃക്ഷലതാദികളും മണ്ണും വിണ്ണും സർവ്വവും സർവ്വതും ബേത്ലഹേമിൽ സമ്മേളിക്കുന്നു; തങ്ങളുടെ സ്രഷ്ടാവിനെ വണങ്ങുവാൻ.

യെൽദോ പെരുന്നാളിനു മുമ്പുള്ള ഞായറാഴ്ചയെയും തുടർന്നുള്ള ദിവസങ്ങളെയും വംശാവലി ഞായർ ആയി വീക്ഷിക്കുന്നതിന്റെ പൊരുൾ ശ്രദ്ധേയമാണ്. യാക്കോബിൽ നിന്നും ഉത്ഭവിച്ച പന്ത്രണ്ട് ഗോത്രങ്ങളെയാണ് ആദ്യ പഴമവായന (ഉൽപത്തി 46:8-27) അനുസ്മരിക്കുന്നത്. ദാവീദിന്റെ മകനായ ശലോമോന്റെ കൈകളാൽ നിർമ്മിക്കപ്പെട്ട ആലയത്തിന്റെ ശുദ്ധീകരണസമയത്ത് ദാവീദിന്റെ സന്തതിയായി, സ്രഷ്ടാവ് സൃഷ്ടിയായി, പ. സഭയാകുന്ന നിത്യദേവാലയത്തിൽ പ്രത്യക്ഷപ്പെടുമെന്ന പ്രവചനഭാഗമാണ് രണ്ടാംവായന (1 രാജ. 9:3-7). “കന്യക ഗർഭിണിയായി ഒരു മകനെ പ്രസവിക്കും; അവൻ ഇമ്മാനുവേൽ (ദൈവം നമ്മോടുകൂടെ) എന്ന് വിളിക്കപ്പെടും. ജഡം ധരിക്കുന്ന വചനത്തെക്കുറിച്ച് ഏറ്റവും കൂടുതൽ പഠിപ്പിക്കുന്ന യേശു പ്രവാചകൻ തന്റെ മശിഹാപ്രവചനങ്ങളുടെ മകുടഭാഗമായി കൃത്യമായി പറയുന്നു. യിശ്ശായിയുടെ കുറ്റിയിൽ നിന്നും ഒരു മുള പൊട്ടിപ്പുറപ്പെടും; അവന്റെ വേരുകളിൽ നിന്നു മുളയ്ക്കു ഒരു കൊമ്പ് ഫലം കായിക്കും. അവന്റെമേൽ യഹോവയുടെ ആത്മാവ് വസിക്കും. അവൻ ഒരു പുതിയ വ്യവസ്ഥിതി ലോകത്തിന് നൽകും. ദുഷ്ടനെ

തന്റെ ശ്വാസംകൊണ്ട് നിഗ്രഹിക്കും. നീതി അവന്റെ നടുക്കെട്ടും വിശ്വസ്തത അവന്റെ അർക്കച്ചയും ആയിരിക്കും. ചെന്നായി കുഞ്ഞാടിനോടു കൂടെയും പുളളിപ്പിലി കോലാട്ടുകുട്ടിയോടു

കൂടെയും പശുക്കിടാവും ബാലസിംഹവും ഒന്നിക്കുന്നതുമായ ആ സുദിനത്തിൽ ഒരു ‘ചെറിയ കുട്ടി’ അവയെ നടത്തും! (യേശു 7:14-15; 11:1-9).

ആശ്വാസകാലങ്ങൾ വരുകയും മുൻനിയമിക്കപ്പെട്ട ക്രിസ്തുവായ യേശുവിനെ അവൻ അയച്ചുതരുകയും ചെയ്യുമെന്ന വി. പത്രോസ് ശ്ലീഹായുടെ യേശുശലോം ദേവാലയത്തിന്റെ സുന്ദരം വാതിലിൽ (Golden Gate) വച്ചുള്ള പ്രസംഗമാണ് ആദ്യ ലേഖനഭാഗം. ദൈവം ലോകാരംഭം മുതൽ തന്റെ വിശുദ്ധ പ്രവാചകന്മാർ മുഖാന്തിരം അരുളിച്ചെയ്ത്ത് ക്രിസ്തുവിൽ യാഥാർത്ഥ്യമായിരിക്കുന്നുവെന്ന് അസന്നിഗ്ദ്ധമായി പ്രസ്താവിക്കുന്നു (പ്രവൃത്തികൾ 3:20-26). അബ്രഹാമിനോട് ദൈവം വാഗ്ദത്തം ചെയ്തത് ക്രിസ്തുവിൽ നിവർത്തിക്കപ്പെട്ടിരിക്കുന്നുവെന്ന് പ. പൗലസ് ശ്ലീഹായും റോമരോട് സാക്ഷിക്കുന്നു (റോമർ 4:13-21).

സന്ധ്യയുടെയും പ്രഭാതത്തിന്റെയും വി. കുർബാനയുടെയും ഏവൻഗേലിയോൻ ഭാഗങ്ങൾ ക്രിസ്തുവിന്റെ വംശാവലി ചരിത്രമാണല്ലോ. അബ്രഹാം മുതൽ ക്രിസ്തു വരെയുള്ള 14 വീതമുള്ള (ഏതാണ്ട് 600 വർഷങ്ങൾ വീതമുള്ള) 3 കാലങ്ങളിലൂടെ വി. മത്തായി ശ്ലീഹാ അത് വർണ്ണിക്കുമ്പോൾ ക്രിസ്തു മുതൽ ആദം വരെയും ആദാം ദൈവത്തിന്റെ മകൻ എന്നുമുള്ള അവരോഹണക്രമത്തിൽ വി. ലൂക്കോസ് അവനെ സാക്ഷിക്കുന്നു. ഏറെ താത്ത്വികമായ വിധത്തിലാണ് വി. യോഹന്നാൻ വർണ്ണിക്കുന്നത്. ആദിയിലെ ദൈവമായിരുന്ന വചനം കാലത്തികവിൽ ജഡം ധരിച്ച് കൃപയും സത്യവുമായി നമ്മിൽ വസിക്കുന്നു!

ജഡം ധരിച്ച ഈ വചനത്തെ “എന്റെ കർത്താവും എന്റെ ദൈവവുമെ” എന്ന് സാക്ഷിച്ച തോമ്മാശ്ലീഹായുടെ രക്തസാക്ഷിത്വപെരുന്നാളും ഈ ദിവസങ്ങളിലാണ് എന്ന് ഓർക്കണം; അവനല്ലോ ക്രിസ്തുവിനെ നമ്മിൽ ജനിപ്പിച്ചത്.

ക്രിസ്തുസംഭവത്തെ ഉൾക്കൊള്ളുവാൻ പ. സഭാവിശ്വാസികളെ പിതാക്കന്മാർ ഒരുക്കുന്ന ധ്യാനങ്ങളാണ് ഈ ദിവസങ്ങളിലെ ആരാധനകൾ മുഴുവൻ. സ്രഷ്ടാവ് സൃഷ്ടിയാകുന്നത് മുതൽ ക്രിസ്തുസംഭവം മുഴുവനും വൈരുദ്ധ്യാത്മകമാണ്. ഏറ്റം ഉന്നതനായിരിക്കെ, തന്റെ രഹസ്യം വെളിപ്പെടുത്തി പരസ്യമായി അവതരിച്ച രഹസ്യമെന്നും, മാതൃഗർഭത്തിൽ താൻ വസിക്കുമ്പോൾ തന്നെ അമ്മമാരുടെ ഗർഭപാത്രത്തിൽ താൻ പ്രജകളെ നിർമ്മിച്ചുകൊണ്ടിരുന്നുവെന്നും സ്രഷ്ടാവായ ധനികൻ സൃഷ്ടിയിൽ ദരിദ്രനായി കാണപ്പെട്ട് പ്രപഞ്ചത്തിന്റെ ദരിദ്രാവസ്ഥയെ ഇല്ലാതാക്കിയെന്നും (“നിനിലമർന്നീടും ധനവാൻ... ക്ഷാമം ജനതക്കേറ്റിടുവാൻ...”) പ്രപഞ്ച ശക്തികളെ നിയന്ത്രിക്കുന്നവൻ കന്യകയുടെ മടിയിൽ വിനീതനായി കാണപ്പെടുകയും ലോകത്തിന് ഉറവകളെ നൽകുന്നവൻ അവളുടെ മൂലകളിൽ നിന്നും പാനം ചെയ്തുവെന്നും തുടങ്ങി എത്ര വർണ്ണിച്ചാലും പൂർണ്ണമാകാത്ത രഹസ്യത്തെ പിതാക്കന്മാർ വർണ്ണിച്ചു തളരുകയും ഒടുവിൽ നിന്നെ ആർക്കും വർണ്ണിച്ചു തീർക്കുവാൻ കഴിയുകയില്ല എന്ന് സമ്മതിക്കുകയും ചെയ്യുന്നതായി കാണാം. അപ്പോൾ വർണ്ണനകൾ ലോകത്തിനു വേണ്ടിയുള്ള അപേക്ഷകളും പ്രർത്ഥനകളുമായി മാറ്റപ്പെടുകയാണ്.

യൽദോ പെരുന്നാൾ

ഒടുവിൽ കാലതികവിൽ കന്യക പ്രസവിക്കുന്നു! വചനം ജഡം ധരിക്കുന്നു. സർവ്വപ്രപഞ്ചവും ഗാനാലാപനം നടത്തി അവനെ വണങ്ങി പൊന്നും മുരും



കുന്തൂരുക്കവും (അവൻ രാജാവും പ്രവാചകനും പുരോഹിതനുമെന്ന് സാരം) കാഴ്ചയർപ്പിക്കുന്നു. അർത്ഥമില്ലാത്ത സമ്പന്നതകളുടെ സത്രങ്ങൾ അവൻ പിറക്കുവാൻ സ്ഥലം നിഷേധിക്കുമ്പോൾ പുൽക്കുട്ടിലെ എളിമയുടെ മൃഗങ്ങൾ അവരുടെ അത്താഴമായ വൈക്കോൽ അവൻ മെത്തയായി ഒരുക്കുന്നു! പ. മാതാവിനോടൊപ്പം അവനെ കാണുവാനും പരിലാളിക്കുവാനും അവയ്ക്ക് സാധിക്കുന്നു. രാജഗൃഹങ്ങളിലെ സിംഹാസനങ്ങളിലും പൗരോഹിത്യപീഠങ്ങളിലും ഇരിക്കുന്ന ബൗദ്ധിക നേതൃത്വത്തിന് അവിടെ പൂർണ്ണമായും പ്രവേശനം നിഷേധിക്കപ്പെടുന്നു. എന്നാൽ സത്യത്തിന്റെ ജഡധാരണത്തെ അന്വേഷിച്ചവർക്കെല്ലാം അവൻ പ്രാപ്യനാകുന്നു. അറിവിന്റെ എളിമയുടെ ഔന്നത്യത്തിലുള്ള വിദാന്മാർക്കും നിഷ്കളങ്കതയുടെ നിറകുടങ്ങളായ ആട്ടിയന്മാർക്കും രഹസ്യം വെളിപ്പെട്ട ഗുഹയിലേക്കു കുമിയുവാൻ പ്രയാസമുണ്ടായിരുന്നില്ല; അവർ മാത്രം അവനെ കണ്ടു; വീണു വണങ്ങി കാഴ്ചകൾ അർപ്പിച്ചു.

വാഗ്ദത്തപുത്രനായ ഇസഹാക്കിന്റെ ജനനം (ഉൽപത്തി 21:1-8) “ദൈവത്തിന്റെ കൈ എന്നെ തൊട്ടിരിക്കുന്നു. എന്റെ സ്വന്തം കണ്ണ് അവനെ കാണുമെന്ന് ഇയ്യോബിന്റെ ദർശനം (19:21-20:4), എന്നിവയ്ക്കുശേഷം “ഇരുട്ടിൽ നടന്ന ജനം വലിയൊരു വെളിച്ചം കണ്ടു; അന്ധതമസ്സിൽ പ്രകാശം ശോഭിച്ചു; നമുക്കു ഒരു ശിശു ജനിച്ചിരിക്കുന്നു.... ആധിപത്യം അവന്റെ തോളിൽ ഇരിക്കുന്നു; അവൻ അത്ഭുതമന്ത്രി, വീരനാമം ദൈവം, നിത്യപിതാവ്, സമാധാനപ്രഭു എന്ന് പേർ വിളിക്കപ്പെടും (യെശയ്യാ 9:1-7) എന്നിങ്ങനെ ജനിക്കപ്പെട്ടവൻ ആരാണെന്ന് വ്യക്തമാക്കപ്പെടുന്നു.

ബേത്ലഹേമിലെ ജനനത്തെ വിശ്വാസിക്കു ദർശിക്കുവാൻ പറ്റിയ ഏറെ ശക്തമായ പ്രതീകമാണ് തീജാല ശുശ്രൂഷ. അന്ധകാരത്തിൽ അത്ഭുത പ്രകാശം ഉദിക്കുന്നു. തണുപ്പിൽ അവൻ ഊഷ്മളത നൽകുന്നു. അഗ്നിചിറകുകളിൽ അവൻ നമ്മുടെ കാഴ്ചയാകുന്ന കുന്തിരൂക്കം സ്വീകരിക്കുന്നു. ദേവാല

യത്തിന്റെ പൂമുഖത്തിൽ പുറത്തെ ഇരുട്ടിലും തണുപ്പിലും ഒരുക്കപ്പെടുന്ന തീജാല ആത്മീയ അഗ്നിയാണിത് നമ്മുടെ ഹൃദയങ്ങളിലേക്ക് പകരപ്പെടുന്നതാണ് അതീവ കാൽപനിക ഭാവമുള്ള ആ ശുശ്രൂഷ. അവിടെ വായിക്കപ്പെടുന്ന എബ്രായ ലേഖന ഭാഗം (1:1-12) കാര്യങ്ങൾ വ്യക്തമായി നമ്മോട് പറയുന്നു: “നീ എന്റെ പുത്രൻ, ഞാൻ ഇന്നു നിന്നെ ജനിപ്പിച്ചിരിക്കുന്നു” എന്നും “ഞാൻ അവൻ പിതാവും അവൻ എനിക്കു പുത്രനുമായിരിക്കും”മെന്ന് അഗ്നി മൂന്നു വട്ടം വലംവെച്ചു പ. സഭ പ്രഖ്യാപിക്കുന്നു. സ്വർഗ്ഗീയ സംഘത്തിന്റെ ഗാനാലാപത്തോട് ചേർന്ന് സർവ്വപ്രപഞ്ചവും പ. സഭയും “അത്യുന്നതങ്ങളിൽ ദൈവത്തിന് മഹത്വം. ഭൂമിയിൽ ദൈവപ്രസാദമുള്ള മനുഷ്യർക്ക് സമാധാനമെന്ന് ജനനത്തിന്റെ സന്തോഷവും മൂന്നു തവണ ആവർത്തിക്കുന്നു. വി. ഏവൻഗേലിയോൻ (ലൂക്കോസ് 2:1-20) വായന തീർന്ന് “അത്യുന്നതങ്ങളിൽ സ്വർഗ്ഗീയ മാലാഖമാർ സ്തുതിക്കുന്നതുപോലെ...” എന്നു മാലാഖമാരുടെ സ്തുതിപ്പും മോറാനേശു മശിഹാ എന്ന ഹൃത്തോമ്മോയും ചൊല്ലിയശേഷം അന്നത്തെ വി. കുർബ്ബാന അർപ്പണത്തിനായി വിശ്വാസികൾ സന്തോഷത്തോടെ ദേവാലയത്തിനകത്തേക്ക് പ്രവേശിക്കുന്നു.

തുടർന്നുള്ള ദിവസങ്ങളിൽ പ. ദൈവമാതാവിന്റെ പുകഴ്ചപെരുന്നാളും (ഡിസംബർ 26) ശിശുവധ പെരുന്നാളും (ഡിസംബർ 27) പ. സഭ ആഘോഷിച്ച് ധ്യാനിച്ച് ക്രിസ്തു ജനനത്തിന്റെ സർവ്വഭാവങ്ങളും എല്ലാ വർഷവും വിശ്വാസികളുടെ മനസ്സിലേക്ക് ആഴത്തിൽ പകരുന്നു. ഇത്ര ശക്തവും ശ്രേഷ്ഠവും അവർണ്ണനീയവുമായ ആരാധനാ പാരമ്പര്യം പ. ആത്മാവിൽ പ. സഭയ്ക്ക് വെളിപ്പെടുത്തിയ ദൈവത്തെ സ്തുതിക്കാം; അവന്റെ ജനത്തെ ആഘോഷിപ്പാൻ അവൻ നമ്മെ ഒരുക്കട്ടെ എന്ന് പ്രാർത്ഥിക്കാം.

സഭാപിതാക്കന്മാർ



യാക്കോബ് മാർ പോളിക്കാർപ്പോസ് (1921-1986)

കൊച്ചി അയ്യമ്പിള്ളി മഴുവഞ്ചേരി കുടുംബാംഗം. മുളന്തൂരുത്തി ചാക്കോ മാത്യുവിന്റെയും അന്നമ്മയുടെയും മകൻ. 1921 ഫെബ്രു. 19-ന് ജനിച്ചു. കുണ്ടറ, തഴക്കര, കാർത്തികപ്പള്ളി, കോട്ടയം എം. ഡി. ഹൈസ്കൂളുകളിൽ ഹെഡ്മാസ്റ്റർ ആയി. 1948 ജൂലായ് 3-ന് ഗീവർഗ്ഗീസ് II ബാവ കശ്മീരാപട്ടം നൽകി.

1978 മെയ് 15-ന് പഴഞ്ഞിയിൽ വച്ച് മാത്യൂസ് I ബാവ മേൽപട്ടം നൽകി. യൂഹാനോൻ മാർ സേവേറിയോസ് മെത്രാപ്പോലീത്തായുടെ അസിസ്റ്റന്റായി കൊച്ചി ഭദ്രാസനത്തിലേക്ക് നിയമിക്കപ്പെട്ടു. ഏതാനും വർഷങ്ങൾക്കകം അദ്ദേഹവും രോഗിയായി. 1986 ഡിസം. 26-ന് കാലം ചെയ്തു. ഭദ്രാസനാസ്ഥാനമായ കൊരട്ടി സീയോൻ സെമിനാരിയിൽ കബറടക്കപ്പെട്ടു.

ഇന്ന് ജനാധിപത്യ ഭാരതചരിത്രത്തിലെ ദുഃഖവെള്ളി

ഭാരതത്തിലെ പരമോന്നത കോടതിയുടെ അന്തിമവിധിയ്ക്കും മറ്റു കോടതിവിധികൾക്കും വിധേയമായി, സമാധാനപരമായി... വിധി നടത്തിപ്പിനായി പരിശ്രമങ്ങൾ നടത്തിവന്ന അഡ്വ. തോമസ് പോൾ റമ്പാനെ അറസ്റ്റ് ചെയ്തതിലൂടെ ജനാധിപത്യ ഭാരതത്തിന്റെ കറുത്തവെള്ളിയാഴ്ചയായി കേരള സംസ്ഥാന സർക്കാർ പ്രവർത്തിച്ചിരിക്കുന്നു. ജനാധിപത്യത്തിന്റെ നാല് തൂണുകളായ നിയമനിർമ്മാണം, ഭരണ നിർവ്വഹണം, നീതിനായം, സ്വതന്ത്ര മാധ്യമപ്രവർത്തനം ഇവയെയാണ് വിദേശ ഭേദിക്കാത്തയുടെ പേരുപറഞ്ഞ് മത തീവ്രവാദം വളർത്തുന്ന ഭീകരവാദികളുമായി ചേർന്ന് കേരള സർക്കാർ ഇന്ന് അട്ടിമറിച്ചത്. ഇത് യഥാർത്ഥത്തിൽ ഭാരതത്തിനോടുള്ള വെല്ലുവിളിയാണ്. ജനാധിപത്യത്തെ അരുംകൊല ചെയ്യുന്ന ഈ അവസ്ഥ അരാജകത്വം ഉൾപ്പെടെയുള്ള ദുരവ്യാപകപ്രത്യാഘാതങ്ങൾ ഉണ്ടാക്കുമെന്നതിൽ സംശയമില്ല.



ഡോ. ഗീവർഗ്ഗീസ് മാർ യൂലിയോസ് മെത്രാപ്പോലീത്ത മാധ്യമ വിഭാഗം അദ്ധ്യക്ഷൻ

21.12.2018



Beginning of a new congregation and fellowship in Georgia. Diocesan Metropolitan of UK-Europe & Africa Diocese Bishop Dr. Mathews Mar Thimothios, celebrated Divine liturgy in Georgia.



ഓർത്തഡോക്സ് ആരാധനയിൽ ഓർമ്മയുടെ ആദ്ധ്യാത്മിക മാനങ്ങൾ

ഫാ. ഡോ. കെ. എം. ജോർജ്ജ്

ഓർത്തഡോക്സ് ആരാധനയിൽ 'ഓർമ്മ' എന്നത് കാതലായ കാര്യമാണ്. 'ഓർമ്മ'യില്ലാതെ ആരാധനയില്ല. വിശുദ്ധ കുർബ്ബാനയിലാണ് ഓർമ്മയുടെ ആദ്ധ്യാത്മിക വ്യക്തമാവുന്നത്. പക്ഷേ, സാധാരണ ഭാഷയിൽ നാം സൂചിപ്പിക്കുന്ന ഓർമ്മയല്ല അത്.

സാധാരണഗതിയിൽ 'ഓർക്കുക' എന്നു പറഞ്ഞാൽ, നമ്മുടെ ഭൂതകാലത്തിൽ സംഭവിച്ച കാര്യങ്ങളെയോ, നാം പരിചയപ്പെട്ട വ്യക്തികളെയോ, നാം വായിച്ചു പഠിച്ചു വെച്ചിട്ടുള്ള വസ്തുതകളെയോ നമ്മുടെ ബോധമനസ്സിലേക്ക് കൊണ്ടുവരിക (recollect) എന്നാണ് അർത്ഥമാക്കുന്നത്. അതിന്റെ വിപരീത പദം 'മറവ്'യാണ്. വിദ്യാർത്ഥികൾ പഠിച്ചുവെച്ചത് പരീക്ഷയ്ക്ക് മറന്നുപോകുന്നു. നാം ഒരിക്കൽ കണ്ട് പരിചയിച്ചിരുന്ന ഒരാളിനെ പിന്നീടൊരിക്കൽ കാണുമ്പോൾ ഓർക്കാൻ കഴിയാതെ ബുദ്ധിമുട്ടുന്നു. കടം വാങ്ങിച്ച് തിരിച്ചുകൊടുക്കാൻ മറന്നുപോകുന്നു!!!

ഇത്തരം ഓർമ്മയും മറവിയും നമ്മുടെ തലച്ചോറിലെ ന്യൂറോൺ കോശങ്ങളോട് ബന്ധപ്പെട്ടാണ് നാം മനസ്സിലാക്കുന്നത്. അൽഷിമേഴ്സ് പോലെയുള്ള രോഗങ്ങളിൽ പ്രത്യേക മസ്തിഷ്കകോശങ്ങളുടെ നഷ്ടവും കേടുപാടുകളും മൂലം ഓർമ്മ പൂർണ്ണമായും നശിക്കുന്നത് നാം കണ്ടിട്ടുണ്ട്. തലച്ചോറിനെ സംബന്ധിച്ച് ഇപ്പോൾ നടന്നുവരുന്ന ഗവേഷണങ്ങളിൽ ഒരു നല്ല ഭാഗം ഓർമ്മയെക്കുറിച്ചാണ്. ഓർമ്മ എങ്ങനെ നശിക്കുന്നു, എങ്ങനെ ഓർമ്മയെ നിലനിർത്താം, എങ്ങനെ അതിനെ വർദ്ധിപ്പിക്കാം ഇതൊക്കെ പ്രധാനപ്പെട്ട കാര്യങ്ങളാണ്. പുതിയ മസ്തിഷ്ക ഗവേഷണങ്ങളുടെ ഫലമായി Neuroplasticity എന്ന ആശയം പ്രബലമായിത്തീർന്നിട്ടുണ്ട്. അതായത് തലച്ചോറിലെ ഒരു ഭാഗത്തെ കോശങ്ങൾ പ്രായം, രോഗം, അപകടം തുടങ്ങിയ കാര്യങ്ങൾ കൊണ്ട് കുറെയൊക്കെ നഷ്ടപ്പെട്ടാലും, ആ നഷ്ടം നികത്താനുള്ള കഴിവ് മറ്റ് ഭാഗങ്ങൾക്കുണ്ട്; പുതിയ രീതികളിൽ നമുക്ക് തലച്ചോറിനെ പരിശീലിപ്പിക്കാൻ കഴിയും; പുതിയ കാര്യങ്ങൾ പഠിക്കാനും ഓർത്തിരിക്കാനും നാം ശ്രമിച്ചാൽ, ഒരളവു വരെ അത് വിജയിക്കുന്നു; മാത്രമല്ല അൽഷിമേഴ്സ്, പാർക്കിൻസൺസ് തുടങ്ങിയ മസ്തിഷ്ക രോഗങ്ങളെ കുറച്ചൊക്കെ പിടിച്ചുനിർത്താനും കഴിയും എന്നൊക്കെയാണ് brain plasticity വാദം. കവിത കാണാപ്പാഠം പഠിക്കുക, ഗണിതാഭ്യാസങ്ങൾ നടത്തുക, പുതിയ ഭാഷകൾ പഠിക്കുക, അറിയാവുന്ന ഭാഷയിൽ പുതിയ വാക്കുകൾ പഠിക്കുക ഇതൊക്കെ ചെയ്തുകൊണ്ടിരുന്നാൽ, പുതിയ കോശബന്ധങ്ങൾ (neuron bridges) തലച്ചോറിലുണ്ടാകും. കോശനാശത്തെ ഒരളവുവരെ നികത്താൻ കഴിയും എന്നത് നമുക്ക് അനുഭവത്തിലൂടെ പരീക്ഷിച്ചറിയാവുന്നതാണ്.

തലച്ചോറ് എന്നത് യാന്ത്രികമായി സംഘടിപ്പിച്ചിരിക്കുന്ന ഒരു യന്ത്രം പോലെയോ, പ്രോഗ്രാം ചെയ്തിരിക്കുന്ന ഒരു കമ്പ്യൂട്ടർ പോലെയോ അല്ല, മനസ്സിന്റെയും ആത്മാവിന്റെയും താൽപ്പര്യങ്ങൾ പ്രതിഫലിപ്പിക്കാനും അവയോട് പ്രതിവർത്തിക്കാനും കഴിവുള്ള ഒന്നാണ് എന്ന് ഇപ്പോൾ നാം മനസ്സിലാക്കുന്നു. പലതും മറന്നാലും നമുക്ക് ഇഷ്ടമുള്ള ആളുകളുടെ മുഖം ഓർത്തിരിക്കാനും, നമുക്ക് താൽപ്പര്യമുള്ള കണക്കുകളും സംഖ്യകളും പേരുകളും ഓർത്തിരിക്കാനും മിക്കവാറും കഴിയും. അതിന്റെ അർത്ഥം, നമ്മുടെ സ്വാതന്ത്ര്യവും സർഗ്ഗശേഷിയും ഉപയോഗിച്ച് തലച്ചോറിനെ രൂപപ്പെടുത്താൻ കഴിയുമെന്നാണല്ലോ. അങ്ങനെയാവുമ്പോൾ ഓർമ്മ എന്നത് ശരീരശാസ്ത്രപരമായ ഒരു ധർമ്മം മാത്രമല്ല, അതിനുപരിയായ ഒരു യാഥാർത്ഥ്യമാണ്. തലച്ചോറിന് തലച്ചോറിനെ മറികടക്കാമെന്നതാണ് മനുഷ്യമസ്തിഷ്കത്തിന്റെ സവിശേഷത. ഞാൻ ആരാണ്, ഞാൻ എവിടെ നിന്നു വന്നു, എവിടെക്ക് പോകുന്നു തുടങ്ങിയ മൗലികമായ ദാർശനിക ചോദ്യങ്ങൾ ഉയർത്തുവാൻ മനുഷ്യന്റെ തലച്ചോറിന് മാത്രമേ കഴിയുകയുള്ളൂ. അതുപോലെ സ്വാതന്ത്ര്യവും സർഗ്ഗാ

ത്മകതയും (creativity) യും പ്രകടിപ്പിക്കാനുള്ള കഴിവും. മനുഷ്യന്റെ തലച്ചോറ് അതിനെത്തന്നെ 'മറികടക്കുന്നു' (transcends itself) എന്ന് പറഞ്ഞാൽ ഈ സവിശേഷ ഗുണത്തെക്കുറിച്ചാണ് (മനസ്സും തലച്ചോറും തമ്മിലുള്ള ബന്ധം വളരെ സങ്കീർണ്ണമായ മറ്റൊരു വിഷയമാണ്).

ഓർമ്മയുടെ അതീന്ദ്രിയമാനങ്ങൾ

ഓർത്തഡോക്സ് സഭയുടെ വി. കുർബ്ബാനയിൽ, ഓർമ്മയുടെ അദ്ധ്യാത്മികവശം എങ്ങനെ വെളിപ്പെടുത്തുന്നു എന്ന് ചിന്തിക്കേണ്ടതാണ്. കുർബ്ബാന തക്സായിൽ നിന്നു മൂന്നു വ്യത്യസ്ത സന്ദർഭങ്ങൾ ഉദാഹരണമായി ചൂണ്ടിക്കാണിക്കാം.

1. ഭൂതകാലത്തിന്റെ സമഗ്ര സ്മരണ (Collective memory of the Past)

ഭൂതകാലത്തിന്റെ ഓർമ്മകളെ മുഴുവൻ സമാഹരിച്ച്, വർത്തമാന കാലത്തിന്റെ സജീവ സാന്നിധ്യമായി, ദൈവസന്നിധിയിൽ നാം സമർപ്പിക്കുന്നു. ദൈവം സ്നേഹപൂർവ്വം ഈ പ്രപഞ്ചത്തെ സൃഷ്ടിക്കുന്നതു മുതൽ, ഇന്നുവരെയുള്ള എല്ലാ മനുഷ്യരെയും സകല സംഭവങ്ങളെയും, ദൈവത്തിന്റെ രക്ഷാകരമായ മനുഷ്യാവതാര രഹസ്യത്തെയും സ്നേഹത്തോടും നന്ദിയോടും കൂടെ നാം ഓർക്കുന്നു. ഇത് ഒരു സഞ്ചിത സ്മരണയാണ് (Collective memory). ഇവിടെ ഭൂതകാലം വർത്തമാനകാലമായി രൂപാന്തരപ്പെടുന്നു. വി. കുർബ്ബാനയുടെ ഒരുക്ക ശുശ്രൂഷ (തുയാബോ) യിൽ വൈദികൻ, കാസായും പീലാസയും കൈകളിലെടുത്ത് കുരിശാകൃതിയിൽ തബ്ലൈത്തായുടെ മുകളിൽ പിടിച്ച് ഈ ഓർമ്മ അനുഷ്ഠിച്ച് തുടങ്ങുന്നു.

“ഞങ്ങളുടെ ദൈവവും രക്ഷകനുമായ യേശുമിശിഹായുടെയും ഞങ്ങൾക്കുവേണ്ടിയുള്ള അവിടുത്തെ രക്ഷാപ്രവർത്തനങ്ങളുടെയും പ്രത്യേകിച്ച് ഗബ്രിയേൽ മാലാഖയുടെ ദൂത് ... സ്വർഗ്ഗാരോഹണം, പിതാവായ ദൈവത്തിന്റെ വലതുഭാഗത്തുള്ള ഇരിപ്പ് ഇവയുടെ ഓർമ്മയുടെ ഈ സമയത്ത്, ഞങ്ങളുടെ പിതാവായ ആദാമിനെയും മാതാവായ ഹവ്വായേയും ... ആദിമുതൽ നിന്നെ പ്രീതിപ്പെടുത്തിയിട്ടുള്ള എല്ലാവരെയും ഞങ്ങൾ ഓർക്കുന്നു...”

2. ഭാവിയുടെ ഓർമ്മ (Collective memory of Future)

ഇത് ഭാഷയിൽ വൈരുദ്ധ്യമായി തോന്നാം. ഓർമ്മ എന്ന വാക്ക് സാധാരണഗതിയിൽ, കഴിഞ്ഞുപോയ കാര്യങ്ങളോട് ബന്ധപ്പെടുത്തിയാണ് എല്ലാ ഭാഷകളിലും ഉപയോഗിക്കുന്നത്. എന്നാൽ, വി. കുർബ്ബാനയിൽ ഇത് തീർത്തും വ്യത്യസ്തമാണ്. കുർബ്ബാനയുടെ ഏതാണ്ട് മദ്ധ്യഭാഗത്ത് ഇങ്ങനെ പ്രാർത്ഥിക്കുന്നു:

“കർത്താവേ, നിന്റെ മരണത്തെയും മൂന്നാം ദിവസമുള്ള പുനരുത്ഥാനത്തെയും ... ഭൂലോകത്തെ നീതിയോടെ ന്യായം വിധിച്ച് ഓരോരുവാനും അവനവന്റെ പ്രവൃത്തികൾക്കനുസരണമായി പ്രതിഫലം കൊടുക്കുന്നതിനുവേണ്ടിയുള്ള നിന്റെ രണ്ടാമത്തെ വരവിനെയും ഞങ്ങൾ ഓർക്കുന്നു.”

കുർബ്ബാന തക്സായിലെ ഈ ഭാഗത്തെ പൊതുവായി anamnesis (അനുസ്മരണം) എന്നാണ് പണ്ഡിതന്മാർ വിശേഷിപ്പിക്കുന്നത്. ഭൂതകാലത്തെ മുഴുവൻ സഞ്ചിച്ച്, ആനുകാലികമാക്കി, പ്രാർത്ഥനയിൽ സമർപ്പിച്ചതുപോലെ, ഭാവിയെ മുഴുവൻ, അതായത് ക്രിസ്തുവിന്റെ രണ്ടാമത്തെ വരവിലുണ്ടാകുന്ന യുഗസമാപ്തി വരെയും സമാഹരിച്ച്, ഭാവിയെക്കുറിച്ചുള്ള നമ്മുടെ ക്രിസ്തീയ പ്രത്യാശയെ വർത്തമാനകാലത്തിന്റെ യാഥാർത്ഥ്യമാക്കുന്നു.

അപ്പോൾ ആരാധനയിലെ ഓർമ്മിക്കൽ (Commemoration) പ്രക്രിയയിലൂടെ ഭൂതകാലവും ഭാവികാലവും അവയുടെ സകല രൂപഭാവങ്ങളോടും കൂടെ സഞ്ച



യിക്കപ്പെട്ട ഇന്ന്, ഇവിടെ, ഇപ്പോൾ ദൈവസന്നിധിയിൽ, ബലിപീഠത്തിൽ സമർപ്പിക്കപ്പെടുന്നു. സ്ഥലകാലങ്ങളുടെ പരിമിതികളെയും വേർതിരിവുകളെയും ഉല്ലംഘിക്കുന്ന വിശ്വവിശാലമായ അനുസ്മരണമാണിത്.

3. വിശുദ്ധമായതിന്റെ ഓർമ്മ (Memory of the Holy)

വി. കുർബ്ബാനയുടെ ഏറ്റവും അവസാനഭാഗത്ത് (post-communion service), വൈദികൻ ബലിപീഠത്തോട് യാത്ര പറഞ്ഞാണ്, മദ്ബഹായിൽ നിന്നും ഈ അനുസ്മരണം:

“ജീവന്റെ മേശയാകുന്ന പരിശുദ്ധ ബലിപീഠമേ, സമാധാനത്തോടെ വസിക്കുക. ഇനി എന്നെന്നേക്കും എന്റെ സ്മരണ നിന്നിൽ നിന്ന് മാഞ്ഞുപോകുവാൻ ഇടയാകരുതേ. കർത്താവേശുമിശിഹായോട് എനിക്കു വേണ്ടി പ്രാർത്ഥിക്കണമേ.”

സാധാരണഗതിയിൽ ഇത് മനസ്സിലാക്കാൻ പ്രയാസമാണ്. ബലിപീഠം (ത്രോണോസ്) മണ്ണും കല്ലും ഉപയോഗിച്ച് പണിത പീഠമാണ്. അതിന് ജീവനില്ല, അചേതന വസ്തുവാണ് എന്നാണ് പൊതു ധാരണ. എന്നാൽ, ആരാധനയിൽ അചേതനമെന്ന് കരുതപ്പെടുന്ന ദൈവസൃഷ്ടിയും നമ്മോടൊപ്പം പങ്കു ചേരുന്നു. പീഠത്തിന്മേൽ വിശുദ്ധ ബലി അർപ്പിക്കപ്പെട്ടതിനാൽ അതിന് സവിശേഷമായ വിശുദ്ധി ലഭിക്കുന്നു. അതിന്റെ വിശുദ്ധമായ സജീവ സാന്നിധ്യത്തോടാണ് വൈദികൻ യാത്ര ചോദിക്കുന്നത്. പ്രപഞ്ചം തന്നെയാണ് ആത്യന്തികമായി ബലിപീഠമായിത്തീരുന്നത്.

ഓർമ്മ എന്നത് തലച്ചോറിന്റെ കോശങ്ങളിൽ മാത്രമല്ല, നമ്മുടെ ശരീരത്തിൽ മുഴുവൻ പടർന്നിരിക്കുന്നതാണ്. ശരീരത്തോട് ബന്ധപ്പെടുന്ന സർവ്വ വസ്തുക്കളിലും അന്തർലീനമാണ് എന്നു പറയാം. ദൈവസ്നേഹത്തിന്റെ ഓർമ്മയെ കാത്തുസൂക്ഷിക്കാൻ സകലസൃഷ്ടിക്കും ദൈവം വരം കൊടുത്തിട്ടുണ്ട്. സ്രഷ്ടാവായ ദൈവത്തിന്റെ കൈയൊപ്പായ സ്നേഹമൂല സകല സൃഷ്ടിയിലും പതിഞ്ഞിട്ടുണ്ട്. സവിശേഷമായ അർത്ഥത്തിൽ ബലിപീഠത്തിന്റെ വിശുദ്ധിയിൽ ഇത് നാം തിരിച്ചറിയുന്നു. നാം തൊടുന്നതിലൊക്കെ നമ്മുടെ ഓർമ്മ പതിയുന്നു.

നാം നടക്കുന്ന വഴികളിലൊക്കെ നമ്മുടെ സ്മരണ പടരുന്നു. വിശുദ്ധ കുർബ്ബാന അർപ്പിക്കുന്ന വൈദികന്റെ ശബ്ദവും സ്പർശനവും ഗന്ധവും ആന്തരിക നിശ്വാസവും ബലിപീഠത്തിൽ പതിഞ്ഞു കിടപ്പുണ്ട്. അതാണ് ബലിപീഠത്തിന്റെ ഓർമ്മ. വൈദികൻ വീണ്ടും അതിലേക്ക് വന്നാലും ഇല്ലെങ്കിലും, ആ ഓർമ്മ നഷ്ടപ്പെടുവാൻ പാടില്ല. നഷ്ടപ്പെട്ടാൽ ഓർമ്മയുടെ സുവർണ്ണശൃംഖല മുറിഞ്ഞുപോകും. അത് നഷ്ടപ്പെട്ടുതേ എന്നു പ്രാർത്ഥിച്ചുകൊണ്ടാണ്, വൈദികൻ ത്രോണോസിന്റെ പടിയിറങ്ങുന്നത്.

സഭയും സെക്കുലർ സമൂഹവും:

മുകളിൽ സൂചിപ്പിച്ച മൂന്ന് ഉദാഹരണങ്ങളിലും, ഓർമ്മ എന്നത് ഭൗതികവും ജീവശാസ്ത്രപരവുമായ പ്രതിഭാസം എന്നതിനപ്പുറത്തേക്ക് പോകുന്നു എന്ന് വ്യക്തമാണ്. നമ്മുടെ സെക്കുലർ ജീവിത മണ്ഡലങ്ങളിൽ, രാഷ്ട്രീയമോ സാമ്പത്തികമോ ആയ മേഖലകളിലൊന്നും ഇങ്ങനെയൊരു സാക്ഷ്യ സ്മരണ ഇല്ല. അപ്പപ്പോൾ നമുക്ക് ലാഭകരവും പ്രീതികരവുമായി തോന്നുന്ന കാര്യങ്ങളോട് പ്രതികരിക്കുക എന്നേയുള്ളൂ ലോകവ്യവഹാരത്തിൽ. ചരിത്രത്തിന്റെ ഭാഗമായി ചില ഭൂതകാല സംഗതികൾ ചില സന്ദർഭങ്ങളിൽ ഓർക്കുകയോ, രേഖപ്പെടുത്തുകയോ ചെയ്തേക്കാം. അതിൽ കവിഞ്ഞൊരു പ്രാധാന്യം ഓർമ്മയ്ക്ക് നമ്മുടെ സെക്കുലർ സമൂഹം നൽകുന്നില്ല. എന്നാൽ ക്രിസ്തീയ പാരമ്പര്യത്തിൽ, പരസ്പരമുള്ള ഐക്യത്തിന്റെയും സഹാനുഭൂതിയുടെയും, കാര്യസ്ഥത്തിന്റെയും കരുതലിന്റെയും അടിസ്ഥാനം ആരാധനയിലെ ഓർമ്മയാണ്. നമ്മെ ക്രിസ്തുവിൽ ഒരു ശരീരമാക്കുന്നത് ഓർമ്മയാണ്. നമ്മുടെ സ്നേഹത്തിന്റെയും പ്രത്യാശയുടെയും വിശ്വാസത്തിന്റെയും അടിസ്ഥാനം ഈ സർവ്വസ്പർശിയായ ഓർമ്മയാണ്. നമ്മുടെ വിശ്വാസികളായ മരിച്ചുപോയവരെയും വിശുദ്ധരായ പൂർവ്വികരെയും നാം ഓർക്കുന്നത് ഈ പശ്ചാത്തലത്തിലാണ്. ഓർത്തഡോക്സ് വിശ്വാസത്തിൽ വേരോടിച്ച ഒരു ക്രിസ്ത്യാനിയെ സംബന്ധിച്ച്, തന്റെ ജീവിത ഭാവവും കാഴ്ചപ്പാടും ഉരുത്തിരിച്ചെടുക്കുന്നത് ഇങ്ങനെയുള്ള അനുസ്മരണമാണ്.



ലേഖനം

സാന്താക്ലോസിന്റെ തിരുശേഷിപ്പ് കേരളത്തിൽ

ഡോ. എം. കുര്യൻ തോമസ്

ക്രിസ്തുമസ് കാലത്ത് ലോകമെമ്പാടുമുള്ള കുട്ടികളുടെ മനസ്സിൽ നിറഞ്ഞു നിൽക്കുന്ന ഒരു കഥാപാത്രമാണ്. തങ്ങൾക്കുള്ള സമ്മാനപ്പാതികളുമായി ക്രിസ്തുമസ് രാത്രിയിലെത്തുന്ന നരച്ച താടിയും ചുവന്ന മേലകിയുമുള്ള സാന്താക്ലോസ് എന്ന ക്രിസ്തുമസ് അപ്പപ്പൻ.

സെന്റ് നിക്കോളാസ്, പാപ്പാ നോവൽ തുടങ്ങി വിവിധ പേരുകളിൽ അറിയപ്പെടുന്ന ക്രിസ്തുമസ് അപ്പപ്പൻ ഒരു ഇതിഹാസ കഥാപാത്രം മാത്രമാണെന്നാണ് മിക്കവരുടെയും ധാരണ. എന്നാൽ സെന്റ് നിക്കോളാസ് എന്ന ചരിത്രപുരുഷനാണ് സാന്താക്ലോസ് എന്ന ഇതിഹാസ പുരുഷനെന്ന് ഭൂരിപക്ഷത്തിനും അറിയില്ല.

നാലാം നൂറ്റാണ്ടിൽ ടർക്കിയിൽ - അന്നത്തെ പൗരസ്ത്യ റോമാസാമ്രാജ്യത്തിൽ - ആണ് നിക്കോളോവാസ് ജീവിച്ചിരുന്നത്. ഗ്രീക്ക് ഓർത്തഡോക്സ് പാരമ്പര്യത്തിലുള്ള ബൈസന്റീൻ സഭകളിൽ സെന്റ് നിക്കോളാസ് ദി വണ്ടർ വർക്കർ അഥവാ അൽഭുത പ്രവർത്തകനായ വിശുദ്ധ നിക്കോളോവാസ് എന്നാണ് ഇദ്ദേഹം അറിയപ്പെടുന്നത്. വധിക്കപ്പെട്ട മൂന്നു കുട്ടികൾക്ക് ജീവൻ നൽകിയ ഇദ്ദേഹത്തെ കുട്ടികളുടെ രക്ഷാപരിശുദ്ധൻ എന്ന നിലയിലാണ് ക്രൈസ്തവസഭകൾ അംഗീകരിച്ചുവരുന്നത്.

ടർക്കിയിലെ പത്താറ എന്ന സ്ഥലത്താണ് നിക്കോളാസ് പുണ്യവാളൻ ജനിച്ചത്. പത്തൊമ്പതാം വയസിൽ വൈദിക പട്ടം സ്വീകരിച്ചു. തുടർന്നു മയ്റാ (മൂറ) യുടെയും ലൈസിയായുടെയും മെത്രാനായി അഭിഷിക്തനായി.

ഡയോക്ലീഷൻ ചക്രവർത്തിയുടെ കാലത്ത് തടവിലടയ്ക്കപ്പെടുകയും പീഡിപ്പിക്കപ്പെടുകയും ചെയ്തെങ്കിലും വധിക്കപ്പെട്ടില്ല. അതിവൃദ്ധതയിലാണ് സെന്റ് നിക്കോളാസ് സ്വാഭാവിക മരണം പ്രാപിച്ചത്. അത് ക്രിസ്തുവർഷം 350-ൽ ആയിരുന്നു.

ടർക്കിയിലെ കാലെ എന്ന കടൽത്തീര പട്ടണത്തിലെ സെന്റ് നിക്കോളാസ് പള്ളിയിൽ ഇദ്ദേഹത്തിന്റെ ശവകുടീരം ഇന്നുമുണ്ട്. മയ്റായുടെ പുതിയ പേരാണ് കാലെ.

11-ാം നൂറ്റാണ്ടിൽ, കുരിശുയുദ്ധകാലത്ത് ഇദ്ദേഹത്തിന്റെ ഭൗതികാവശിഷ്ടത്തിൽ ഒരു ഭാഗം മോഷ്ടിക്കപ്പെട്ടു. പല കൈമറിഞ്ഞ് ഇത് ഇറ്റലിയിലെ ബാരി എന്ന സ്ഥലത്തെത്തി. അവിടെ ഗംഭീരമായ ഒരു ബസ്സിക്ക പണിത്, ആ തിരുശേഷിപ്പുകൾ അവിടെ സ്ഥാപിച്ചു. ബൈസന്റീൻ സഭകളിൽ യാത്രക്കാരുടെ രക്ഷാപുരുഷനാണ്





സെയ്ന്റ് നിക്കോളാസ്. യാത്രക്കാർക്ക് കൊണ്ടു നടക്കുവാനുള്ള ചെറിയ ഐക്കൺ സമുച്ചയത്തിൽ യേശുക്രിസ്തു, വിശുദ്ധ കന്യക മാതാവ് ഇവരോടൊപ്പം മൂന്നാമതായി ചേർക്കുന്ന ചിത്രം സെയ്ന്റ് നിക്കോളാസിന്റേതാണ്. പാശ്ചാത്യസഭകൾ ഇദ്ദേഹത്തിന്റെ ഓർമ്മ ആഘോഷിക്കുന്നത് ചരമദിനമായ ഡിസംബർ ആറിനാണ്.

ഗ്രീക്ക് സഭയുടെ ഇതിഹാസപ്രകാരം ക്ഷോഭിച്ച കടലിനെ പ്രാർത്ഥന മൂലം ശാന്തമാക്കുക മുതലായ അത്ഭുത പ്രവർത്തികൾ ചെയ്ത വ്യക്തിയായിരുന്നു നിക്കോളാസ്. ഒരിക്കൽ തന്റെ ജന്മനാടായ പത്താറായിൽ സ്ത്രീധനം കൊടുക്കാൻ മാർഗ്ഗമില്ലാതെ വിഷമിച്ച മൂന്നു ദരിദ്ര കന്യകമാർക്ക് ആളറിയിക്കാതെ സ്വർണനാണയങ്ങൾ നിറച്ച മൂന്നു കിഴികൾ സമ്മാനിച്ച് അവരെ വ്യഭിചാരത്തിൽ നിന്നും രക്ഷിച്ചു. ആ മൂന്നു കിഴികളുടെ പ്രതിരൂപമാണ് പൂർവ യൂറോപ്യൻ രാജ്യങ്ങളിലെ പണയ ബിസിനസ്സുകാരുടെ ചിഹ്നമായ മൂന്നു ഗോളങ്ങൾ.

ബൈസന്റീൻ സഭകളുടെ പാരമ്പര്യപ്രകാരം കുട്ടികളുടെയും കടൽയാത്രക്കാരുടെയും മാത്രം രക്ഷാ പരിശുദ്ധനല്ല സെയ്ന്റ് നിക്കോളാസ്. കന്യകമാർ, റഷ്യ, പണയ ബിസിനസ്സുകാർ ഇവരുടെയും രക്ഷാപുരുഷനാണിദ്ദേഹം. 1960-കളിൽ റോമൻ കത്തോലിക്കാ സഭ ഇദ്ദേഹത്തിന്റെ പെരുന്നാൾ പരിശുദ്ധന്മാരുടെ മുഖ്യ പട്ടികയിൽ നിന്നു നീക്കി. ഇന്നും ബൈസന്റീയൻ സഭകളിൽ ഇദ്ദേഹം പരിശുദ്ധന്മാരുടെ ഏറ്റവും ഉയർന്ന ഗണത്തിലാണ്.

കുട്ടികളെ സ്നേഹിക്കുകയും അവരറിയാതെ അവർക്കു സമ്മാനങ്ങൾ നൽകുകയും ചെയ്ത ഒരു വ്യക്തിയായാണ് സെയ്ന്റ് നിക്കോളാസിനെ അദ്ദേഹത്തിന്റെ ജീവചരിത്രം പഠിപ്പിക്കുന്നത്. ഈ ചരിത്ര വസ്തുതയാകണം പിൻക്കാലത്ത് ക്രിസ്തുമസ് രാത്രിയിൽ സമ്മാനപ്പെ്താതികളുമായി എത്തുന്ന സാന്റാ ക്ലോസായി പ്രചരിച്ചത്. സെയ്ന്റ് നിക്കോളാവോസ് ലത്തീൻ ഭാഷയിൽ സാന്താ നിക്കോളാസായി. അതു ചുരുങ്ങി സാന്താക്ലോസായി. മെത്രാന്റെ ചുവന്ന അംശ വസ്ത്രം സാന്താക്ലോസിന്റെ ചുവന്ന അങ്കിയായി. ഇദ്ദേഹത്തിന്റെ വാഹനമായ സ്ലൈഡ്ജ് വലിക്കുന്ന റൂഡോർഫ് എന്ന റെയിൻഡിയറും, ഉത്തര ധ്രുവത്തിലെ താമസവും, ചിമ്മിനിയിലൂടെയുള്ള യാത്രയും വിവിധ യൂറോപ്യൻ ഇതിഹാസങ്ങളുടെ സങ്കലനമാണ്.

സാന്റാക്ലോസും ക്രിസ്തുമസും സമ്മാനങ്ങളുമായി പരസ്പരം ബന്ധിപ്പിക്കുന്നത് സുദീർഘമായ ഒരു ചരിത്രമാണ്. മഞ്ഞുകാലത്തെ ഒരു നിശ്ചിത ദിവസം പരസ്പരം സമ്മാനങ്ങൾ കൈമാറുക എന്നത് ക്രിസ്തുമതത്തിനു മുമ്പുതന്നെ യൂറോപ്പിലെ ഒരു പാരമ്പര്യമായിരുന്നു. സെയ്ന്റ് നിക്കോളാസിന്റെ ചരിത്രം യൂറോപ്പിൽ പ്രചരിച്ചതോടെ ഈ സമ്മാനദാനം അദ്ദേഹത്തിന്റെ ഓർമ്മദിനമായ ഡിസംബർ ആറിനു നടത്താൻ തുടങ്ങി. സമ്മാനങ്ങൾ കൂടുതൽ ആഹ്ലാദിപ്പിക്കുന്നത് കുട്ടികളെയെന്നെ വസ്തുത, കുട്ടികളുടെ രക്ഷാപുരുഷന്റെ ഓർമ്മദിനത്തിൽ അവ നൽകുന്നതിനുള്ള ഒരു പ്രേരകമായിരിക്കാം.

മാർട്ടിൻ ലൂഥറുടെ മതനവീകരണത്തോടെ രൂപംകൊണ്ട പ്രൊട്ടസ്റ്റന്റ് കാർക്ക് പരിശുദ്ധന്മാരും തിരുനാളുകളും വർജ്ജ്യമായിരുന്നു. എന്നാൽ ജനമനസ്സുകളിൽ ആഴത്തിൽ പതിഞ്ഞ ഹേമന്തസമ്മാനദിനവും സാന്താക്ലോസും ഒഴിവാക്കുക പ്രായോഗികമല്ലായിരുന്നു. അതിനാൽ അവർ സമ്മാനദിനം ക്രിസ്തുവിന്റെ ജന്മദിനമായ ഡിസംബർ 25-ലേക്കു മാറ്റി. സാന്താക്ലോസ് പരിശുദ്ധൻ എന്ന നിലയിൽ നിന്നും കൂടുതൽ ഇതിഹാസ കഥാപാത്രമായി മാറി. ഇപ്പോഴും പല യൂറോപ്യൻ കത്തോലിക്കാ രാജ്യങ്ങളിലും ഡിസംബർ ആറിനു തന്നെയാണ് ഹേമന്ത സമ്മാനദിനം.

സുറിയാനി പാരമ്പര്യത്തിൽ മൂറായുടെ എപ്പിസ്കോപ്പാ ആയ മാർ സോല എന്ന പേരിലാണ് ഇദ്ദേഹം അറിയപ്പെടുന്നത്. അക്കാലത്ത് റോമാ സാമ്രാജ്യത്തിന്റെ കിഴക്കൻ ഭാഗങ്ങളിൽ ഒരാൾക്ക് രണ്ടു പാരമ്പര്യത്തിലുള്ള പേരുകൾ സാധാരണമായിരുന്നു. ഉദാഹരണം ദിദിമോസ് എന്ന തോമസ്. യോഹന്നാൻ എന്ന ഈവാനിയോസ് മുതലായവ. സുറിയാനി പാരമ്പര്യത്തിൽ നിക്കോളോ വോസ് എന്ന പേരും അപൂർവമായി പ്രയോഗിച്ചിരുന്നു. ധനു ആറിനാണ് പഴയ കണക്കിന് ഇദ്ദേഹത്തിന്റെ ഓർമ്മദിനം സുറിയാനി സഭയിൽ കൊണ്ടാടിയിരുന്നത്.

അന്ത്യോഖ്യൻ സഭാപാരമ്പര്യത്തിലൂടെയാണ് സെയ്ന്റ് നിക്കോളാസ് കേരളത്തിൽ അറിയപ്പെട്ടു തുടങ്ങിയത്. അത് മാർ സോല എന്ന പേരിലായിരുന്നു താനും. കേരളത്തിൽ ഇദ്ദേഹത്തെപ്പറ്റിയുള്ള ആദ്യ പരാമർശനങ്ങൾ 18-ാം നൂറ്റാണ്ടിൽത്തന്നെ കാണാനുണ്ട്. 1793-ലെ ചാത്തന്നൂർ പഞ്ചാംഗത്തിൽ ധനു ആറ് മാർ നിക്കലവേസിന്റെ ഓർമ്മയായിയാണ് രേഖപ്പെടുത്തിയിരിക്കുന്നത്.

മാർ സോല എന്ന പേരിനായിരുന്നു കേരളത്തിൽ കൂടുതൽ പ്രചാരം. 1872-ൽ ഇടവഴിക്കൽ പീലിപ്പോസു കോർഎപ്പിസ്കോപ്പായും 1907-ലും 1908-ലും കാരുചിറ ഗീവർഗീസ് റമ്പാനും പ്രസിദ്ധീകരിച്ച സഭാ പഞ്ചാംഗങ്ങളിൽ മാർ സോലോയുടെ ഓർമ്മ എന്ന രീതിയിലാണ് ധനു ആറ് രേഖപ്പെടുത്തിയിരി

ക്കുന്നത്.

ഇദ്ദേഹത്തിന്റെ പേരിൽ കേരളത്തിൽ പള്ളികൾ ഇല്ലാത്തതിനാലും ഇദ്ദേഹത്തിന്റെ പെരുന്നാൾ നിർബന്ധിതമായും ആഘോഷിക്കേണ്ട ഗണത്തിൽ പെടാത്തതുകൊണ്ടും ഈ പെരുന്നാളും പരിശുദ്ധനും കേരളത്തിൽ പ്രചാരം നേടിയില്ല. അതിനാൽ അദ്ദേഹത്തിന്റെ തിരുശേഷിപ്പ് കേരളത്തിലെത്തിയ വിവരം ആരും അറിഞ്ഞില്ല.

എറണാകുളം ജില്ലയിൽ മുവാറ്റുപുഴ താലൂക്കിൽ പാമ്പാക്കുട സെയ്ന്റ് ജോൺസ് വലിയപള്ളിയുടെ മുമ്പിലുള്ള കുരിശടിയിലാണ് മറ്റ് മൂന്ന് തിരുശേഷിപ്പുകളോടൊപ്പം സെയ്ന്റ് നിക്കോളാസെന്ന മൂറായുടെ എപ്പിസ്കോപ്പായ മാർ സോലയുടെ തിരുശേഷിപ്പ് സ്ഥാപിച്ചിരിക്കുന്നത്. മലങ്കര ഓർത്തഡോക്സ് ക്രിസ്ത്യാനികളുടെ പരമ്പരാഗത വൈദികാഭ്യുപകരമായ കോനാട്ടു മല്പാമ്പാരുടെ ആസ്ഥാന ദേവാലയമാണ് പാമ്പാക്കുട വലിയപള്ളി.

1824 ലാണ് കോനാട്ട് അബ്രഹാം മൽപ്പാൻ ഒന്നാമൻ പാമ്പാക്കുട വലിയപള്ളി സ്ഥാപിച്ച് തങ്ങളുടെ ആസ്ഥാനം മാമലശേരിയിൽ നിന്നും അങ്ങോട്ട് മാറ്റിയത്. അദ്ദേഹത്തിന്റെ പിൻഗാമിയായിരുന്ന ഗീവറുഗീസ് മല്പാന്റെ ശിഷ്യനായിരുന്നു പുണ്യശ്ലോകനായ പരിശുദ്ധ പരുമല തിരുമേനി. അദ്ദേഹമാണ് സാന്താക്ലോസിന്റെ തിരുശേഷിപ്പ് പാമ്പാക്കുട എത്തിച്ചത്.

യേരൂശലേമിലെ അന്ത്യോഖ്യൻ മേല്പട്ടക്കാരനായിരുന്ന ഗീവറുഗീസ് മാർ ഗ്രീഗോറിയോസ് മെത്രാപ്പോലീത്തായുടെ അതിഥിയായി ആണ് 1895-ലെ വിശുദ്ധ വാരത്തിൽ പരിശുദ്ധ പ. പരുമല തിരുമേനി യേരൂശലേം സന്ദർശിച്ചത്. അദ്ദേഹത്തിന്റെ ആസ്ഥാനവും യേശുക്രിസ്തു അന്ത്യഅന്താഴം അനുഷ്ടിച്ചു എന്നു വിശ്വസിക്കപ്പെടുന്ന സ്ഥലവുമായ മർക്കോസിന്റെ മാളികയിലായിരുന്നു താമസം. ആ ദയറായിലെ ചാപ്പലിൽ നിന്നാണ് പ. പരുമല തിരുമേനിക്ക് ഈ തിരുശേഷിപ്പ് ലഭിച്ചത്.

ഇവയെപ്പറ്റി 1895-ൽ പ്രസിദ്ധീകരിച്ച തന്റെ ഊർശ്ശോ യാത്രാവിവരണം എന്ന യാത്രാവിവരണത്തിൽ പ. പരുമല തിരുമേനി ഇപ്രകാരം പറയുന്നു: അഴിക്കെത്തു തെക്കെ ഭിത്തിയിൽ അനേകം പരിശുദ്ധന്മാരുടെ അസ്ഥികളും കർത്താവിന്റെ വിശുദ്ധ കുരിശിന്റെ തുലോം ലഘുവായ ഒരംശവും സൂക്ഷിക്കപ്പെട്ടിരിക്കുന്നു. നമ്മുടെ പ്രത്യേക അപേക്ഷയാൽ അവയിൽ ചിലതു ബാവാ നമുക്കു തന്നു.

ഇവയടക്കം വിശുദ്ധ നാടുകളിൽ നിന്നും കൊണ്ടുവന്ന ആറ് വിശുദ്ധവസ്തുക്കൾ പരുമല തിരുമേനി ഗുരുദക്ഷിണയായി കോനാട്ട് കുടുംബത്തിനു നൽകി. ഗുരുവായ ഗീവർഗീസ് മല്പാൻ (പിന്നീട് മാർ യൂലിയോസ് മെത്രാപ്പോലീത്താ) 1884-ൽ കാലം ചെയ്തിരുന്നു. അദ്ദേഹത്തിന്റെ പിൻഗാമിയായ മലങ്കര മല്പാൻ കോനാട്ട് മാത്തൻ കോർഎപ്പിസ്കോപ്പാണ് ഇവ സ്വീകരിച്ചത്. അതീവ ഗുരുഭക്തനായിരുന്ന തിരുമേനി സ്വന്തം കൈപ്പടയിലെഴുതിയ ഒരു സുറിയാനി സുവിശേഷ പുസ്തകവും കോനാട്ടു കുടുംബത്തിന് ഇതോടൊപ്പം നൽകി.

ഈ വിശുദ്ധ വസ്തുക്കൾ സ്വീകരിച്ച മാത്തൻ മൽപ്പാൻ തന്റെ 1895-1903 കാലഘട്ടത്തിലെ വൃത്താന്തപുസ്തകത്തിൽ (നമ്പർ 54) ഈ വിവരം രേഖപ്പെടുത്തിയിട്ടുണ്ട്. അദ്ദേഹം തന്നെയാണ് ഇപ്പോഴത്തെ സ്ഥലത്ത് 1903-ൽ വിശുദ്ധ നിക്കോലോവാസിന്റെ തിരുശേഷിപ്പ് സ്ഥാപിച്ചതും.

പാമ്പാക്കുട വലിയപള്ളിയോളം തന്നെ പഴക്കമുള്ള പടിഞ്ഞാറെ നടയിലുള്ള കുരിശടിയിലാണ് ആറു തിരുശേഷിപ്പുകൾ സ്ഥാപിച്ചിരിക്കുന്നത്. കുരിശടിയിലെ അൾത്താര പോലുള്ള ഭാഗത്ത് ദൈവമാതാവിന്റെ മുലപ്പാൽ വീണ സ്ഥലത്തെ മണ്ണ്, സ്പർ(സർപ്പ)നാക്ക്, ഗീവറുഗീസ് സഹദായുടെ തിരുശേഷിപ്പ് എന്നിവ വടക്കുവശത്തും, നിക്കോളസ്, ശ്മുയേൽ, കുറിയാക്കോസ് സഹദാ ഇവരുടെ തിരുശേഷിപ്പുകൾ തെക്കുവശത്തും അടച്ച് സീൽ ചെയ്ത പേടകങ്ങളിൽ സൂക്ഷിച്ചിരിക്കുന്നത്. മൂറായുടെ എപ്പിസ്കോപ്പായ മാർ സോല എന്നാണ് ഈ പേടകത്തിൽ എഴുതിയിരിക്കുന്നത്.

കേരളത്തിൽ ക്രിസ്തുമസ് ഫാദർ എന്ന സങ്കല്പം പ്രചരിച്ചത് പാശ്ചാത്യർ, വിശിഷ്ട പ്രൊട്ടസ്റ്റന്റ് ക്രിസ്ത്യാനികളിലൂടെയാണ്. അതിനാൽ സുറിയാനി പാരമ്പര്യത്തിലൂടെ വന്ന തിരുശേഷിപ്പുമായി ആരും അതിനെ ബന്ധപ്പെടുത്തിയില്ല. പാമ്പാക്കുട എന്ന ഗ്രാമത്തിൽ ആരും അറിയാതെ ആ തിരുശേഷിപ്പ് ഇപ്പോഴും സ്ഥിതി ചെയ്യുന്നു.

സീൽ ചെയ്ത പേടകത്തിൽ തിരുശേഷിപ്പിന്റെ ഏതു ഭാഗമാണുള്ളതെന്ന് ആർക്കും അറിയില്ല. ആ പേടകം തുറക്കാൻ കോനാട്ടു കുടുംബത്തിന്റെ ഇന്നത്തെ പിന്തുടർച്ചാവകാശിയായ ഫാ. ഡോ. ജോൺസ് ഏബ്രഹാം കോനാട്ട് തയാറുമാല്ല. ക്രിസ്തുമസ് അപ്പപ്പൻ കുട്ടികൾക്കു നൽകുന്ന സമ്മാനം പോലെ അതൊരു നിത്യ രഹസ്യമായി ശേഷിക്കാനാണിട.





നക്ഷത്രം: ക്രിസ്തു സൂചകം

ഡീക്കൻ തോമസ് ഉമ്മൻ ചെറുവക്കൽ
(നാഗ്പൂർ സെമിനാരി)

യേശുമശിഹായുടെ ജനനപ്പെരുന്നാൾ ദീപാവലിപോലെ ക്രിസ്ത്യാനികൾക്ക് പ്രകാശോത്സവമാണ്, എന്തെന്നാൽ ഞാൻ ഭൂജ്യോതിയെന്നോതിയ (I am the light of the world) സാക്ഷാൽ പ്രകാശ നാഥന്റെ ജന്മദിനം. ക്രിസ്തു ജനനത്തിന്റെ ഓർത്തഡോക്സ് ഐക്കണ്യങ്ങളിൽ ഒരു നക്ഷത്രം കാണാം അത് സൃഷ്ടിക്കപ്പെടാത്ത വെളിച്ചമാണെന്ന് (uncreated light of divine grace) പിതാക്കന്മാർ വിവക്ഷിക്കുന്നു. അത് പഴയ നിയമകാലത്ത് ഇസ്രായേൽമക്കൾക്ക് മരുഭൂമിയിൽ കാണപ്പെട്ട അഗ്നിത്തൂണും മോലസ്തംവം ആണെന്നും അവ മരുഭൂമിയിൽനിന്നും കനാനിലേക്ക് നയിച്ചതുപോലെ ഈ നക്ഷത്രം ക്രിസ്തുവിലേക്ക് നയിക്കുന്നു എന്നും പ്രതീകാത്മകമായി പറയുന്നു, മറ്റ് നക്ഷത്രങ്ങൾ (സൂര്യനും ചന്ദ്രനും ഉൾപ്പെടെ) അതിന്റെ ഭ്രമണപഥത്തിൽ സഞ്ചരിക്കുമ്പോഴും ഈ നക്ഷത്രം വിദാമാരോടൊപ്പം നിൽക്കുകയും വീണ്ടും യാത്ര തുടരുകയും പകൽമുഴുവൻ പ്രകാശിക്കുകയും ചെയ്തിരുന്നുവെന്ന് സ്വർണ നാവുകാരനായ മാർ ഈയാവാനീസ് പറയുന്നു. 'ഇതുകൊണ്ടൊക്കെ തന്നെ യാകാം ക്രിസ്ത്യാനികളുടെ ഇടയിൽ നക്ഷത്രത്തിന് പ്രാധാന്യമേറിയതും, വനങ്ങളിൽ അറിയിപ്പുകാലം മുതൽതന്നെ നക്ഷത്രങ്ങൾകൊണ്ടും വെളിച്ച മാലകൾകൊണ്ടും അലങ്കരിക്കുന്ന പതിവുണ്ടായതും. എന്നിരുന്നാലും യേശു തമ്പുരാന്റെ ജനനത്തിൽ നക്ഷത്രം വഹിക്കുന്ന പ്രാധാന്യം വിചിന്തനത്തിന് ഒരുക്കേണ്ടതാണ്.

അവർ കിഴക്കുള്ള നക്ഷത്രം ശിശു ഇരിക്കുന്ന സ്ഥലത്തിനുമിതെ വന്ന് നിൽക്കുമ്പോളും അവർക്കുമുൻപായി പൊയ്ക്കൊണ്ടിരുന്നു. നക്ഷത്രം കണ്ടതുകൊണ്ടവർ അത്യന്തം സന്തോഷിച്ചു (വി.മത്തായി 2:9, 10)

ക്രിസ്തുവിനെ അന്വേഷിച്ചിറങ്ങിയവർക്കാണ് നക്ഷത്രം വെളിവാായത്. ക്രിസ്തുസൂചകമായ നക്ഷത്രങ്ങൾ അനേകമുണ്ട്, എന്നാൽ, അവ ദർശിക്കണമെങ്കിൽ അന്വേഷണവും സ്വയം നക്ഷത്രമാകാനുള്ള വാഞ്ചയും ഉണ്ടായിരിക്കണം. യാചിപ്പിൻ ലഭിക്കും, അന്വേഷിപ്പിൻ കണ്ടെത്തും, മുട്ടുവിൻ തുറക്കപ്പെടും² യേശുതമ്പുരാന്റെ ഈ വാക്കുകൾ ഇന്നും അർത്ഥവത്താണ്. എന്തിനും ഒരു പ്രയത്നമാവശ്യമാണ് എന്ന്, ഇത് നമ്മെ ഓർമ്മിപ്പിക്കുന്നു. അപരിമേയനായ ദൈവത്തെ അന്വേഷിച്ചു കണ്ടെത്തുക എന്നതാണ് മാനവിക സാക്ഷാത്കാരം. ഭൂമിയിലെ ജീവിതം മരണം കൊണ്ടുതീരും എന്നാൽ പരലോക ജീവിതം ഉണ്മയായ ദൈവത്തിൽ ചേരുന്നതുവരെ തുടർന്നുകൊണ്ടിരിക്കും. ഇവിടെ വിദാമാരുടെ അന്വേഷണമാണവരെ ക്രിസ്തുവിലേക്ക് എത്തിച്ചത്. സുറിയാനി പിതാവായ മാർ അപ്രേം മല്പാൻ പറയുന്നു പ്രവാചകന്മാർ അപ്രത്യക്ഷമായതിനാലത്രേ നക്ഷത്രം കാണപ്പെട്ടത്, പ്രവാചക വചനങ്ങൾ ആരെ ഉന്നം വച്ചുവോ, അവനെപ്പറ്റി വിവരിക്കാൻ നക്ഷത്രം തിടുക്കം കൂട്ടി, ശിശുവിനു വേണ്ടി നക്ഷത്രം കിഴക്കുനിന്നും പടിഞ്ഞാറോട്ടു നീങ്ങി. പ്രവാചകന്മാർ ക്രിസ്തുസൂചകങ്ങളായ പോലെ ഇവിടെ ഈ നക്ഷത്രം ക്രിസ്ത്യാന്വേഷകരായ പൗരസ്ത്യർക്ക് ക്രിസ്തുസൂചകമാകുന്നു. വീണ്ടും മാർ അപ്രേം മല്പാൻ പറയുന്നു ഉന്നതത്തിൽ പൗരസ്ത്യം പ്രകാശം കാണിച്ചുതരും എന്ന് സഖറിയാ പറഞ്ഞതുപോലെ³ പൗരസ്ത്യർതന്നെയാണ് മശിഹായെ ആദ്യമായി ആരാധിച്ചത്. വചനത്തെ [logos/meltho] പ്രഘോഷിച്ച സ്വരമായ യോഹന്നാനെപ്പോലെ നക്ഷത്രം അവരെ സൂര്യന്റെ പക്കലെത്തിച്ചശേഷം അതിനായി നിശ്ചയിച്ചിട്ടുള്ളതെന്നെ നിൽക്കുകയും അവനെ വെളിപ്പെടുത്തുകയും സഞ്ചാരപഥം പൂർത്തിയാക്കുകയും ചെയ്തു. ⁴ ഇവിടെയെല്ലാം നിഴലിടുന്ന ഒരു സന്ദേശം ക്രിസ്തുസൂചകമായ നക്ഷത്രമാവുക എന്നതാണ്. മാർ അപ്രേമിന്റെ വരികളിലെ നക്ഷത്രത്തിന്റെ ചുമതലകൾ മാനുഷികപ്രയത്നങ്ങളായി ചിന്തിക്കുമ്പോൾ, അത് നീതിസൂര്യനിലേക്ക് വിദാമാരെ എത്തിച്ചു എന്ന് മനസ്സിലാക്കാം. അങ്ങനെയെങ്കിൽ നാം 'നീതിസൂര്യനായ' കർത്താവിനേ ലേക്ക് അനേകരെ അടുപ്പിക്കുന്ന നക്ഷത്രമാകുന്നുവോ?



നിശ്ചയിച്ച ചുമതലകൾ നീതിപൂർവ്വം നിർവഹിക്കുന്ന നക്ഷത്രമാകുന്നുവോ?

ക്രിസ്തുവിനെ സ്വയം വെളിപ്പെടുത്തുന്ന നക്ഷത്രമാകുന്നുവോ ?

മാനുഷിക സഞ്ചാരപഥ ലക്ഷ്യം പൂർത്തീകരിക്കുന്ന നക്ഷത്രമാകുന്നുവോ?

തുടങ്ങിയ ചോദ്യങ്ങൾക്ക് ഈ ജനനപ്പെരുന്നാളിൽ ഉത്തരം കണ്ടെത്തേണ്ടിയിരിക്കുന്നു. നാം നക്ഷത്രമായി മാറുമ്പോൾ നമ്മിലൂടെ അനേകർ ക്രിസ്തുവിലേക്കു വരുവാനിടയാകും. അതേസമയം നമുക്ക് മുന്നിൽ അനേകം നക്ഷത്രങ്ങളുണ്ടായിട്ടുണ്ട്. എബ്രായ ലേഖനം 12 :1 ൽ കാണുന്ന സാക്ഷികളുടെ ഒരു വലിയ സമൂഹമുണ്ട് (cloud of witnesses). അങ്ങനെയുള്ള ക്രിസ്തുസൂചക നക്ഷത്രങ്ങളെ പിൻപറ്റി ക്രിസ്തുവിലേക്ക് എത്തപ്പെടാനിടയാവണം. ഇന്ന് നമ്മെ നടത്തുന്നത് എപ്രകാരമുള്ള നക്ഷത്രങ്ങളാണെന്നു നാം തിരിച്ചറിയണം .സ്വയം കത്തിഎരിഞ്ഞുകൊണ്ടിരിക്കുന്ന നക്ഷത്രങ്ങൾ സ്വയം പ്രകാശിക്കുകയും മറ്റുള്ളവർക്ക് പ്രകാശം ചൊരിയുകയും ചെയ്യുന്നു. ക്രിസ്തുസൂചകമായ നക്ഷത്രം എരിഞ്ഞുതീരുന്നില്ല അത് ജ്വലിച്ചുകൊണ്ടിരിക്കും .ദാനിയേൽ പ്രവാചകന്റെ പുസ്തകത്തിൽ പറയുപ്രകാരം ബുദ്ധിമാന്മാർ ആകാശ മണ്ഡലത്തിലെ പ്രഭപോലെയും ,പലരെയും നീതിയിലേക്ക് തിരിക്കുന്നവർ നക്ഷത്രങ്ങളെപ്പോലെയും എന്നും എന്നേക്കും പ്രകാശിക്കും(ദാനിയേൽ 12:3). നാമും നീതിസൂര്യനിലേക്ക് നയിക്കുന്ന ,എന്നുമെന്നേക്കും പ്രകാശിക്കുന്ന നക്ഷത്രങ്ങൾ ആകേണ്ടിയിരിക്കുന്നു. പൗലോസ് ശ്ലീഹ പറയുപ്രകാരം നമുക്ക് മുന്നിലുള്ള സാക്ഷികളുടെ സമൂഹത്തെക്കണ്ടുകൊണ്ട് സകലഭാരവും പാപവും വിട്ട് മുൻപിലുള്ള ഓട്ടം സ്ഥിരതയോടെ ഓടുക. അവർ നോക്കിയത് മാനവജാതിയുടെ രക്ഷ എന്ന സന്തോഷം ഓർത്ത് ക്രൂശിനെ സഹിച്ച് ,ദൈവസിംഹാസനത്തിന്റെ വലതുഭാഗത്തിരിക്കുന്ന സാക്ഷാൽ യേശുക്രിസ്തുവിനെയാണ്. ആയതിനാൽ നമുക്കും, ആ നായകനെ നമുക്ക് കാട്ടിത്തന്ന സാക്ഷികളോടൊത്ത് ആരാധിക്കേണ്ടിയിരിക്കുന്നു. അതിനുള്ള അവബോധം ഈ നക്ഷത്രം നമുക്ക് നൽകുന്നു. നക്ഷത്രം ക്രിസ്തുവിലേക്കുള്ള സൂചകമെന്നു പറയുമ്പോൾ അന്വേഷകർക്കുള്ള വഴികാട്ടിയെന്നും സ്വയം നക്ഷത്രമാകാനുള്ള ആഹ്വാനവുമാണ്. ഏതു മേഖലയിലേയ്ക്കുംപോലെ തെരഞ്ഞെടുപ്പുകൾ ഇതിലു മുണ്ട് നല്ലതും ചീയതും. നല്ല നക്ഷത്രങ്ങൾ മുൻപ് സൂചിപ്പിച്ച അനേക സാക്ഷികളുടെ സമൂഹം അതായത് ക്രിസ്തുസാക്ഷ്യം (martureo - to bear



witness⁶) വഹിച്ചവരും എന്നാൽ എരിഞ്ഞുതീർന്ന നക്ഷത്രങ്ങൾ അന്ധകാരം പരത്തുന്ന പ്രഭ നഷ്ടപ്പെടുത്തിയവരുമാണ്. ആദ്യം നഷ്ടമാക്കിയ പ്രഭ അഥവാ മഹിമാംബരം (robe of glory)⁶. ക്രിസ്തുവിലൂടെ മനുഷ്യൻ വീണ്ടും നൽകപ്പെട്ടു. സെറൂഗിലെ മാർ യാക്കോബ്⁷ പറയുന്നു, യേശുതമ്പുരാന്റെ മാമ്മോദീസ സമയം അവൻ മഹിമാംബരം ജലത്തിൽ മറച്ചുവെച്ചുവെന്നും, നമ്മുടെ മാമ്മോദീസ സമയം ആ മഹിമാംബരം സഭ നമ്മെ അണിയിക്കുന്നു എന്നും. ഈ മഹിമാംബരം അണിയുക, ധരിക്ക (6+) (*l'besh*) തുടങ്ങിയ പ്രതീകാത്മകത സുറിയാനി പിതാക്കന്മാരുടെ എഴുത്തുകളിൽ നിഴലിച്ചു കാണുന്നുണ്ട്. ക്രിസ്തു, ശരീരം/ ജഡം ധരിച്ചു (6,0+0! ,6,0+0*)⁸ എന്ന പ്രയോഗം അവനിൽ പൂർണ്ണ മനുഷ്യത്വവും പൂർണ്ണ ദൈവത്വവും ഉണ്ടെന്നു കാണിക്കാനായിരുന്നു. അതുപോലെ തന്നെ ഇന്ന് നാം നേടിയതായ ആ മഹത്വ വസ്ത്രം പലപ്പോഴും അതിയായ ലോകമുഴുകലിലൂടെ കറപറ്റിക്കൊണ്ടിരിക്കുന്നു. അതിനെ കഴുകുവാനാണ് നമ്മുടെ കുദാശകൾ. അതോടൊപ്പം സ്വന്തം കണ്ണുനീർ കൊണ്ട് കഴുകുക കൂടി ആവശ്യമാണ് ഇന്ന് കണ്ണുനീർ കാണാത്ത മിഴികളുള്ള തലമുറയാണ് വളർന്നുവരുന്നത്. അതായത്, സ്വന്തം പാപത്തെപ്പറ്റിയുള്ള ബോധ്യമില്ലാത്ത തലമുറ. കണ്ണുനീർ വേണമെങ്കിൽ അനുതാപമുണ്ടാകണം ഹൃദയം മുറിപ്പെടണം അപ്പോൾ ആ ബാഷ്പകണങ്ങൾകൊണ്ട് നമ്മെ കഴുകി വെടിപ്പാക്കി കുദാശാനുഭവത്തിനായി ഒരുക്കാം. അപ്പോഴാണ് യഥാർത്ഥ കുദാശാനുഭവം ഉണ്ടാകുന്നത്. അങ്ങനെയെങ്കിൽ പ്രഭ നഷ്ടമാക്കിയ നക്ഷത്രത്തെ ദൈവം തന്റെ ആത്മാവിനെ അയച്ച് പ്രോജലിപ്പിക്കും അവൻ പിന്നെ നന്നേയ്ക്കും പ്രകാശിക്കും.

പ്രകാശത്തിന്റെ പ്രതീകമായ നക്ഷത്രം ലോകത്തിന് പ്രകാശമേറുന്നതാകണം മറിച്ച് കരിംപുക ഉയർത്തുന്നതാകരുത്. സാമൂഹിക മാധ്യമങ്ങൾ (google, whatsapp, facebook etc.) മാലോകരിൽ നമ്മുടെ പ്രകാശം വിതരണ, ലോകപ്രകാശമായ ക്രിസ്തുവിനെ കാട്ടിക്കൊടുത്ത നക്ഷത്രത്തെ പോലെയുള്ള പ്രകാശ ചിഹ്നങ്ങളായി മാറണം. ഇവ ഉപയോഗിക്കുകവഴി എരിഞ്ഞ്

അന്ധകാരമാകാനും നന്മപങ്കുവച്ച് പ്രോജലരാകുവാനും കഴിയും. തെരഞ്ഞെടുപ്പ് പരിശുദ്ധാത്മാവാൽ പ്രാപിക്കേണ്ട വിവേകത്തിലധിഷ്ഠിതമാണ്. അതിനായി തന്റെ പരിശുദ്ധാത്മാവിനെ അയച്ചുതരാൻ പിതാവിനോട് നമുക്ക് നിരന്തരം പ്രാർത്ഥിക്കാം. അതോടൊപ്പം ഈ ക്രിസ്തുജനനനാളിൽ ക്രിസ്തു വെപ്പോലെയാകാനിടവരുടെ. നക്ഷത്രം ക്രിസ്തുവിലേക്കുള്ള സൂചകം എങ്കിൽ, ആവ സ്വയം പ്രകാശിച്ചുകൊണ്ട് വിദ്യാന്മാരെ പ്രകാശ വഴിയിലൂടെ പ്രകാശനാമനിലേക്ക് നയിച്ചു എങ്കിൽ, നാമും സ്വയം പ്രഭ ധരിച്ച് അനേകർക്ക് പ്രകാശം ചൊരിയുന്ന പ്രകാശ ഗോപുരമായി ക്രിസ്തുവിനെ കാട്ടിക്കൊടുക്കുന്ന പ്രോജല നക്ഷത്രങ്ങളായി തീരട്ടെ.

1 St John Chrysostom's homily on St Matthew.

2 St Luke 11:9.

3 St Luke 1:78 (Diatessaron).

4 St Ephrem the Syrian on his commentary on Diatessaron .

5 സഹദാ

6 We can see this in every west Syrian liturgical texts and writings especially in the writings of St Ephrem the Syrian.

7 St Jacob of Serugh was a Syriac teacher and theologian in west Syrian tradition. His songs are used in our liturgy (bovutho of Mar Yacoob).

8 (*ethbasar l'besh, ethgasham,*) These syriac words are commonly used for the incarnation of Jesus Christ .The meanings of these words are 'was enfleshed ,clothing or put on ,was embodied' etc. This word (put on) is first used in the Pauline writings. The same word used in the writings of Aphrahat and St Ephrem the Syrian (371).and the words 'was enfleshed and was embodied' were commonly used by St Philoxinos of mabbugh (523)and St Jacob Of Serugh(451-521). These words were used to explain the united nature of humanity and divinity in Christ.



മകളുടെ ഓർമ്മയിൽ വികാരധീനയായി ചിത്രം; പ്രസംഗത്തിനു പകരം ആ പഴയ പാട്ട്

പരുമല: ക്രിസ്തസ് രാവുകൾക്കായി തരംഗിണിക്കുവേണ്ടി കെ.എസ്.ചിത്ര 33 വർഷം മുൻപു പാടിയ പൈതലാം യേശുവേ.. ഉമ്മവെച്ചുമ്മവെച്ചുണർത്തിയ എന്ന ഗാനം വീണ്ടും ഒരു ക്രിസ്തസ് കാലയളവിൽ ആശംസയായി പാടിയപ്പോൾ വേദിയും സദസ്സും ഒരുപോലെ താളംപിടിച്ചു. പരുമല സെന്റ് ഗ്രിഗോറിയോസ് രാജ്യാന്തര കാൻസർ കെയർ സെന്ററിൽ ചിത്രയുടെ മകൾ നന്ദനയുടെ സ്മരണയ്ക്കായി തുടങ്ങിയ കീമോതെറാപ്പി വാർഡിന്റെ ഉദ്ഘാടന സമ്മേളനത്തിലാണു മലയാളത്തിന്റെ വാനമ്പാടി പ്രസിദ്ധമായ ഈ ക്രിസ്തസ് ഗാനം ആലപിച്ചത്.

പ്രസംഗിക്കാൻ തുടങ്ങി വികാരധീനയായി വാക്കുകൾ കിട്ടാതെ വന്നപ്പോൾ 'ഞാൻ പ്രസംഗിക്കുന്നതിലും നല്ലത് പാട്ട് പാടുന്നതാണെന്ന്' പറഞ്ഞായിരുന്നു ചിത്രയുടെ തുടക്കം.

മലങ്കര ഓർത്തഡോക്സ് സഭയുടെ സ്നേഹസ്പർശം പരിപാടിയിലൂടെ വിളംബര ഗാനമായ ഇനിയും പുലരിവിരിയും... മുകളുങ്ങൾ പൂക്കളായി വിടരും... എന്ന ഗാനത്തിന്റെ ഈരടികൾ പാടിയ ശേഷമായിരുന്നു പൈതലാം യേശുവേ ആലപിച്ചത്. ഈ പാട്ടിനുശേഷം എല്ലാവർക്കും ക്രിസ്തസ് ആശംസകളും ചിത്ര നേർന്നു. നന്ദനയുടെ പേരിലുള്ള കീമോതെറാപ്പി വാർഡ് ഉദ്ഘാടനം ചെയ്തശേഷം പ്രസംഗിച്ച വ്യവസായി എം. എ. യുസഫലി തന്റെ മാതാ പിതാക്കളുടെ പേരിൽ പരുമലയിലെ കാൻസർ സെന്ററിനായി 2 വാർഡുകൾ നിർമ്മിച്ചു നൽകുമെന്നു പ്രഖ്യാപിച്ചു. ചിത്ര ഇതിന്റെ ഉദ്ഘാടനത്തിനായി എത്തണമെന്ന് അഭ്യർത്ഥിച്ചു. വേദിയിൽ എഴുന്നേറ്റുനിന്നു വിനയത്തോടെ യാണു ചിത്ര ക്ഷണം സ്വീകരിച്ചത്. പരുമലയിലെ എന്താവശ്യങ്ങൾക്കും വിളിച്ചാൽ താൻ എത്തുമെന്നും അവർ ഉറപ്പു നൽകി.ചെന്നൈയിൽനിന്നു കൂടും ബാംഗളൂരുക്കൊപ്പമാണ് ഇവർ എത്തിയത്. പരിപാടിയിൽ പങ്കെടുക്കുവാൻ കോഴിക്കോട്ടു നിന്നുള്ള സ്കൂൾ വിദ്യാർത്ഥി സംഘവും എത്തിയിരുന്നു. ഇവരിൽ



ചിത്രയുടെ മകൾ നന്ദനയുടെ സ്മരണയ്ക്കായി തുടങ്ങിയ കീമോതെറാപ്പി വാർഡിന്റെ ഉദ്ഘാടനം എം. എ. യുസഫലി നിർവഹിക്കുന്നു.

അനുഗ്രഹ എന്ന ഭിന്നശേഷിക്കാരനെയും ഈ കുട്ടിയെ പരിചരിക്കുന്ന സഹപാഠി ബിസ്മി ഫാത്തിമയെയും വേദിയിലെ വിശിഷ്ടാതിഥികൾ പ്രത്യേകം അഭിനന്ദിച്ചു. കൂടുതലിൽ സ്വരൂപിച്ച പണം കാൻസർ കെയറിന് നൽകാനാണ് ഇവർ വന്നത്.

ഡോ. യാക്കോബ് മാർ ഐറേനിയസ്, യാക്കോബ് മാർ ഏലിയാസ്, അലക്സിയാസ് മാർ യൗസേബിയോസ്, ഡോ. സഖറിയാസ് മാർ അപ്രോ എന്നിവരും സാമൂഹിക സാംസ്കാരിക രാഷ്ട്രീയ നേതാക്കളും പങ്കെടുത്തു.



ഭവനം-42

ഡിസംബർ 23

തിരുജനനപ്പെരുന്നാൾ

(മത്തായി 2:1-12)

ഫാ. മാത്യു വർഗീസ് കുളങ്ങാട്ടിൽ



ക്രിസ്തുവിനെ പൗരസ്ത്യതയുടെ സുര്യോദയമായി ഡോ. സുകുമാർ അഴീക്കോട് വിശേഷിപ്പിച്ചിരുന്നു. കിഴക്ക് കണ്ട നക്ഷത്രത്തെ പിൻപറ്റിയ വിജ്ഞാനികൾ പുരാതനമായ വൃദ്ധനെ ആരാധിച്ച് കാഴ്ചകൾ അർപ്പിച്ചു. കിഴക്ക് ഉദയവും പടിഞ്ഞാറ് അസ്തമയവുമെന്നിങ്ങനെ നമ്മുടെ സാധാരണ അറിവ് അഖിലാധിപ നാഥന്റെ ജനനത്തിലും ആവർത്തിച്ചു; എന്തെന്നാൽ, ആദ്ധ്യാത്മിക നീതിസൂര്യന്റെ ഉദയം കിഴക്ക് തന്നെയായിരുന്നു. ബേത്ലഹേം ഓഫർത്താ ഭൂമിശാസ്ത്ര ഗതിയിലും കിഴക്കായിരുന്നു. സംസ്കാരത്തിലും ധർമ്മികതയിലും പടിഞ്ഞാറ് അധപതനത്തിന്റെ ദിക്ക് ആയതും ഭൗമിക യാദൃശ്ചികതയായി. ഇടയൻമാരുടെ നൈർമ്മല്യവും, ജ്ഞാനികളുടെ ആരാധന-സമീക്ഷയുമാണ് ക്രിസ്തുദർശനത്തിന് സഫലമായ രണ്ട് മാതൃകകൾ. ഇവ രണ്ടും ജനനപ്പെരുന്നാളിൽ നമ്മുടെ ആത്മഭാവങ്ങളാകണം. ജ്ഞാനികളുടെ ആരാധനാപദങ്ങളിലെ വിചാരധാരകൾ ഇവിടെ കുറിക്കട്ടെ

1) ഹൃദയാകാശത്തിലെ നക്ഷത്രസൂചിക

പേർഷ്യൻ വിജ്ഞാനികളുടെ ദൈവാനുഷ്ഠാനത്തിന് സൂചികയായത് നക്ഷത്രങ്ങളാണ്. ഇത് ജ്യോതിശാസ്ത്രപരമായ യാഥാർത്ഥ്യമായിരുന്നോ? ആ നക്ഷത്രം അവരുടെ ഹൃദയാകാശത്ത് ഉൾക്കാഴ്ച പകർന്നു. മറ്റുള്ളവർക്ക് അഗോചരമായിരുന്നു അത്. ചിലർ കാണുകയും മറ്റുള്ളവർ കാണാതിരിക്കുകയും ചെയ്യുന്ന ദാർശനികത ആദ്ധ്യാത്മികതയുടെ മർമ്മമാണല്ലോ. അനുഷ്ഠാനത്തിന് സ്വയം സമർപ്പിക്കുന്നവർക്ക് ദൃശ്യോൽസവം പകരുന്ന സ്നേഹതേജസ്സാണ് അത്. അത്ഭുതശിശുവിനായുള്ള വിവേകപൂർവ്വമായ യാത്രയാണ് ദൈവാരാധന.

മുൻവിധികളുടെ ഇടനേരത്ത് ഈ ദർശനവെളിച്ചം നമ്മെ ഉപേക്ഷിക്കുന്നു. അതുകൊണ്ട് വിദ്യാന്മാരുടെ വിവേകം വഴിതെറ്റി ഹോരോദോസിലെത്തുകയായ്. യേശുവിനൊപ്പം കടലിൽ നടക്കുവാൻ തുനിയുന്ന പത്രോസ് സ്വന്തം കാലടികളിലേക്ക് നോക്കി അത്ഭുതം കുറുമ്പോൾ അയാൾ വെള്ളത്തിലാഴ്ന്ന് തുടങ്ങുകയായ്. എന്നാൽ ക്രിസ്തുവിലേക്ക് നോക്കുമ്പോൾ, ആ കരങ്ങൾ അയാളിലേക്ക് നീളുന്നു; തിരകൾക്ക് മീതെ നിലകൊള്ളുവാൻ ആ കരങ്ങളിലുള്ള പ്രത്യാശ തന്നെ ഉചിതം. തിരുജനനം തെറ്റിദ്ധാരണാജനകമായ ആഘോഷങ്ങളിലേക്കല്ല, നമ്മെയും പ്രപഞ്ചത്തെയും വീണ്ടെടുക്കുന്ന നീതിസൂര്യനെ ദർശിക്കുവാനുള്ള നിമിഷങ്ങൾ തന്നെ.

2) ക്രിസ്താനുഷ്ഠാനത്തിലെ വിവേകം

മ്ഗുശ്ശന്മാർക്കും വഴിതെറ്റിയിരുന്നു. അതവരെ നിരാശരാക്കിയില്ല. മാറിയെത്തിയ ഇടങ്ങളിലെ കൊട്ടാരവും പന്തിഭോജനങ്ങളും അവരെ ഭ്രമിപ്പിച്ചില്ല. അതിനെക്കാളുപരി, തങ്ങളെത്തിയ ഇടങ്ങളിലെ അധിനായകനെ ആരാധിക്കുവാൻ അവർ തയ്യാറായില്ല. ദൈവികാനുഷ്ഠാനങ്ങൾക്ക് പിന്നിടേണ്ട വഴികളെക്കുറിച്ച് ബോധ്യം ഉണ്ടായിരുന്നത് തന്നെ കാരണം. ഇത് ആത്മികജീവിതത്തിലും ഓർത്തഡോക്സ് വിശ്വാസത്തിലും ഉണ്ടാവുന്ന ഇടർച്ചകളെ ഗൗരവമായെടുക്കാൻ നമ്മെ പ്രേരിപ്പിക്കുന്നു. ഹോരോദോസിനെ കണ്ടെങ്കിലും ജ്ഞാനികൾ അവരെ ആരാധിച്ചില്ല. ആരാധനയ്ക്ക് യോഗ്യനായ



വനെ അവർ വീണ് നമസ്കരിക്കുകയും, കാഴ്ചകളർപ്പിച്ച് സ്തോത്രഗാനങ്ങൾ പാടുകയും ചെയ്തു.

അനർഹരായ ആൾദൈവങ്ങളെ ആരാധിക്കുകയും കാഴ്ചകളർപ്പിക്കുകയും ചെയ്യുന്ന സഭാവഞ്ചകർ വർദ്ധിക്കുന്നു. കുരിശ് യുദ്ധത്തിന്റെ പരാജയകാരണങ്ങളിലൊന്ന് വിശുദ്ധ നഗരം വീണ്ടെടുക്കാനായി ഇറങ്ങി തിരിച്ചവർ ചെന്ന ഇടങ്ങളിലെ സുഖലോലുപതകളിൽ അഭിരമിച്ച് തദ്ദേശീയരോട് കൂടെ ജീവിക്കാനിടയായതാണ്. പൂർവ്വിക ആരാധനാ പൈതൃകങ്ങളെ ഉപേക്ഷിച്ച് ഓഡിറ്റോറിയങ്ങളിലെ ശീതികരിച്ച ആരാധനാ-നൃത്തങ്ങളിൽ അഭിരമിക്കുന്ന പ്രവണതകൾ ഭക്തിയിലെ ക്ലേശതയല്ലാതെ മറ്റേന്താണ്? ബുദ്ധിയുള്ള ആരാധകരായ വിദ്വാൻമാരുടെ ദൈവികാവബോധം മാതൃകയാക്കാം.



കോതമംഗലത്ത് എന്താണ് നടക്കുന്നത്?

മാത്യു കുറിയാക്കോസ്

1973-നു മുമ്പ് നടന്ന മലങ്കര അസോസിയേഷൻ യോഗങ്ങളിൽ കോതമംഗലം പള്ളിയിൽ നിന്ന് പ്രതിനിധികളുണ്ടായിരുന്നു. അത്തരം യോഗങ്ങളിൽ പുത്തൻ കുരിശുകാരൻ ചെറുവള്ളിൽ ഫാ. സി. എം. തോമസ് കത്തനാരെന്ന ഇന്നത്തെ ശ്രേഷ്ഠബാവാ പങ്കെടുത്ത് അദ്ദേഹം മറന്നിട്ടുണ്ടാവില്ല. കോതമംഗലത്തു കുത്തിയിരുന്ന് പള്ളി വിട്ടുകൊടുക്കില്ലെന്നു പറയുന്ന ദേഹം ആ ഇടവകക്കാർക്കുണ്ടല്ലോ. അത്തരം ഇറക്കുമതികളാണ് 1972 മുതൽ ആരാധനാസ്വാതന്ത്ര്യത്തിനു വേണ്ടി നിയമപോരാട്ടം നടത്തുന്ന ഓർത്തഡോക്സുകാരെ തടയുന്നവർ. ആ ഇടവകയിലെ ഓർത്തഡോക്സുകാരായ വൈദികരെ പോലും പള്ളി കേസുകൾ ആരംഭിച്ച 1972 മുതൽ പടിക്കു പുറത്തു നിറുത്തി ഇന്ന് അനധികൃതമായി പള്ളി കൈവശം വയ്ക്കുന്നവർ ഓർക്കണം, 1976 ജൂലൈ 8-ന് സഭാകേസുകൾക്കായി എറണാകുളത്ത് സ്പെഷ്യൽ ജില്ലാ കോടതി രൂപീകരിച്ചശേഷം 1974 ജൂൺ 28-ലെ 1064 പള്ളികൾക്കു വേണ്ടിയുള്ള സഭാകേസ് കോതമംഗലമടക്കം ആറു പള്ളികളുടെ കേസുകളും കൂടി പള്ളിക്കോടതി പ്രാതിനിധ്യരീതിയിൽ പരിഗണിച്ചാണ് ഓർത്തഡോക്സ് വിഭാഗത്തിന് എതിരായി 1980 ജൂൺ 6-ന് ഹൈക്കോടതി സിംഗിൾ ബഞ്ച് വിധിച്ചത്. അതിനെതിരെ കൊടുത്ത അപ്പീൽ പരിഗണിച്ച് 1990 ജൂൺ 1-ന് സഭാകേസ് ഹൈക്കോടതി ഫുൾബഞ്ച് വിധി വന്നു. വീണ്ടും പാത്രീയർക്കീസുകാർ സുപ്രീംകോടതിയിലെത്തി. 1995 ജൂൺ 20-ന് സഭാകേസിൽ സുപ്രീംകോടതി വിധിയുണ്ടായി. ഇവയിലെല്ലാം കോതമംഗലം പള്ളി കക്ഷിയായിരുന്നു. ആ വിധിപ്രകാരം പോത്താനിക്കാട് ഉമ്മിണിക്കുന്നു പള്ളിയിൽ സുപ്രീംകോടതി വിധി സുഗമമായി നടപ്പിൽ വന്നു. അവിടത്തെ പാത്രീയർക്കീസുകാർ വിശ്വാസം സംരക്ഷിക്കാൻ വേറെ പള്ളി സ്ഥാപിച്ചു (കോതമംഗലത്തെ വിധിനടത്തിപ്പ് ഹർജി അന്ന് നിയമസാങ്കേതികതയിൽ കൂടുങ്ങിപ്പോയി).

തുടർന്നും പാത്രീയർക്കീസുപക്ഷം സുപ്രീംകോടതിയിൽ തർക്കം തുടർന്നു. 2017 ജൂലൈ 3-ന് വിധിയുണ്ടായി. ഓർത്തഡോക്സ് പക്ഷത്തിനനുകൂലമായ ആ വിധിയെ തുടർന്ന് തുക്കുന്നത്തു സെമിനാരി, കോലഞ്ചേരി, വരിക്കോലി, മണ്ണത്തൂർ, മുളക്കുളം, ഓടയ്ക്കാലി, ചാത്തമറ്റം, ചേലക്കര തുടങ്ങിയ പള്ളികളിൽ വിധി നടപ്പിലായി. 1972 മുതൽ മലങ്കരസഭയിൽ കലഹമുണ്ടാക്കി, ആലുവായിൽ ഗ്രേറ്റ് മാർച്ച് നടത്തി, അന്നത്തെ സർക്കാരിനെ അവിഹിതമായി സ്വാധീനിച്ച പള്ളികൾ പിടിച്ചെടുത്ത പാത്രീയർക്കീസുപക്ഷക്കാരാണ് ഇന്ന് ഓർത്തഡോക്സുകാർ പള്ളി പിടിക്കുന്നുവെന്ന് പറയുന്നത്. ഇത്രയും കാലം രാഷ്ട്രീയപാർട്ടികളെ തരംപോലെ മാറിമാറി സ്വാധീനിച്ചും അവിഹിതമാർഗ്ഗങ്ങളുപയോഗിച്ചും ഉദ്യോഗസ്ഥരെ തെറ്റിദ്ധരിപ്പിച്ചും അവർ പിടിച്ചുനിന്നു. ശ്രേഷ്ഠബാവാ യടക്കം പലരും പള്ളികളിൽ പ്രവേശിക്കരുതെന്ന കോടതിയുത്തരവ് ലംഘിച്ചാണ് നടക്കുന്നത്. കോടതിവിധിയനുസരിച്ച് 1972-നു മുമ്പുള്ള അവസ്ഥയിൽ സഭാഭരണഘടനയ്ക്കു വിധേയമായി പള്ളികൾ ഭരിക്കപ്പെടണമെന്ന് പറയുമ്പോൾ കൈയേറ്റം ചെയ്തു കൈവശം വച്ചിരിക്കുന്നവ നഷ്ടപ്പെടുക സാഭാവികമാണ്. മലബാർ മോഡലിൽ പള്ളികൾ വീതംവയ്ക്കണമെന്നാണ് ഇപ്പോൾ പറയുന്നത്. ഭരണഘടനപ്രകാരമല്ലാതെ ഒരവകാശവുമില്ലെന്ന് കോടതി വിധിച്ചപ്പോൾ, കിടച്ചാൽ യാതൊരു എന്തെങ്കിലും പോലെ എന്തെങ്കിലും കിട്ടുമോ എന്ന് പരീക്ഷിക്കുകയാണ്. മലബാറിലെ ദരിദ്രപള്ളികളിൽ കേസു നടത്തി മടുത്തപ്പോൾ എങ്ങനെയും സൈബരമുണ്ടാകട്ടെയെന്ന് കരുതി ഓർത്തഡോക്സുകാർ വിട്ടുവീഴ്ച ചെയ്തു. അതൊരു തക്കമെന്നാണിപ്പോൾ പറയുന്നത്. പാത്രീയർക്കീസുപക്ഷം തങ്ങളുടെ പള്ളി എന്ന് വിളിച്ചുകുവുമ്പോൾ ഓർക്കണം, അവിടത്തെ ഓർത്തഡോക്സുകാർക്കും അവകാശമുള്ളതാണ് ആ പള്ളികൾ. ആ അവകാശത്തിനാണ് 1972 മുതൽ കോതമംഗലത്തുകാർ കേസ് നടത്തിയത്. നീണ്ട കാലയളവിൽ ഓർത്തഡോക്സുകാർ ഭീഷണി ഭയന്ന് ഒരുങ്ങിപ്പോയിരിക്കാം. പാത്രീയർക്കീസുപക്ഷക്കാർ കൈയേറിയ പള്ളികളിലെ ഭണ്ഡാരം കൈയെടുവരിയാണ് കേസ് നടത്തിയത്. നീതിക്കു വേണ്ടി ആ പള്ളികളിലെ ഓർത്തഡോക്സുകാർ പോരാടിയത് പിരിവെടുത്തുണ്ടാക്കിയ പണം കൊണ്ടാണ്. ആ നീതി നടപ്പാക്കി കിട്ടേണ്ടത് അവരുടെ മൗലികാവകാശവുമാണ്. അത് ലംഘിക്കുവാൻ കൂട്ടുമിടക്കുന്ന ഭരണാധികാരികളും രാഷ്ട്രീയ



നേതാക്കളും ഉദ്യോഗസ്ഥരും വെല്ലുവിളിക്കുന്നത് നിയമവാഴ്ചയെയാണ്. ഒരു പള്ളിയിലെ ഭൂരിപക്ഷം, നിയമവ്യസ്ഥയെയും നാട്ടുനടപ്പിനെയും പാരമ്പര്യങ്ങളെയും ലംഘിച്ച് കാട്ടുനീതിയും പേശീബലവും കാണിക്കുമ്പോൾ, അത്രയും സംഖ്യാബലമില്ലാത്ത ദുർബലർക്ക് നീതി ഉറപ്പാക്കുവാനാണ് നിയമവാഴ്ചയിൽ ശ്രദ്ധിക്കേണ്ട ഭരണകൂടം ശ്രമിക്കേണ്ടത്. നീതിക്കു വേണ്ടി പോരാടിയിട്ടുള്ളവർക്ക് നീതി നടപ്പാക്കണമെന്ന് പൊതുസമൂഹം ശരിക്കുന്നില്ലെങ്കിൽ നാം കാട്ടാത്തത്തിലേക്കു മടങ്ങുന്നുവെന്നാണർത്ഥം.

സഭയിലെ എല്ലാ സ്ഥാനങ്ങളുടെയും അധികാരങ്ങളും അവകാശങ്ങളും പാരമ്പര്യങ്ങൾക്കും കാനോനുകൾക്കും വിധേയമാണെന്നും ആരുടെയും സ്വേച്ഛാപരമായ ഇടപെടലുകളും പ്രവർത്തനങ്ങളും സഭയുടെ നടത്തിപ്പിൽ സാധ്യമല്ലെന്നും സഭാംഗങ്ങളും വൈദികസമൂഹവും വേണ്ടപോലെ മനസ്സിലാക്കുന്നില്ലെന്ന് സഭാതർക്കങ്ങൾ നിരീക്ഷിച്ചാൽ വ്യക്തമാകും. ആത്മീയ നേതാക്കൾ കീഴുള്ളവരെ അടക്കി ഭരിക്കുവാൻ അവകാശമുള്ളവരാണെന്ന ചിന്തയെ അനുകൂലിച്ച് അനർഹമായ അധികാരവിനിയമത്തിന് ചുട്ടുപിടിക്കുന്നവർ സഭാബോധം പോയവരാണെന്ന സത്യം വിനയത്തോടെ ബോധ്യപ്പെടേണ്ടതാണ്.

സഭാകേസിൽ ഇടവകപ്പള്ളികളുടെ കാര്യത്തിലും പൊതുഭരണം സംബന്ധിച്ച കാര്യത്തിലും സുപ്രീംകോടതി വിധി വന്നുകഴിഞ്ഞിട്ടും അതിന്റെ അന്തസ്സത്തെ മാനിക്കപ്പെടുന്നില്ല; നടപ്പിലായിട്ടുമില്ല. അത്യുന്നത കോടതിയുടെ വിധി പ്രാദേശിക പോലീസ് സ്റ്റേഷനുകളിൽ ക്രമസമാധാനത്തിന്റെ പേരു പറഞ്ഞ് അട്ടിമറിക്കപ്പെടുന്നു. രാഷ്ട്രീയനേതൃത്വം വോട്ടുബാങ്കെന്ന മരീചികയിൽ കണ്ണുനട്ട് സഭാപ്രശ്നത്തിൽ അനാവശ്യമായും അധർമ്മികമായും അവിഹിതമായും ഇടപെട്ട് പോലീസിനെയും റവന്യൂ അധികാരികളെയും വരുതിയിൽ നിർത്തി നീതിനിഷേധത്തിന് ഒത്താശ ചെയ്യുന്നു. നീതി തങ്ങളുടെ കൂട്ടർക്കു മാത്രമാണെന്ന സന്ദേശമാണ് രാഷ്ട്രീയനേതൃത്വം നൽകുന്നത്. സഭാപ്രശ്നത്തിൽ മാത്രമല്ല, സാമൂഹ്യരാഷ്ട്രീയ സാമുദായികരംഗങ്ങളിലാകെയും ഈ രീതി അവലംബിക്കപ്പെടുന്നതായി സ്വകാര്യമായി അക്കൂട്ടർതന്നെ സമ്മതിക്കുന്നുമുണ്ട്. ജുഡീഷ്യറിയുടെ ഉത്തരവുകൾ പരസ്യമായി അവഹേളിക്കുവാനും ലംഘിക്കുവാനും പൊതുപ്രവർത്തകർ ധൈര്യപ്പെടുകയും, എക്സിക്യൂട്ടീവ് ചുമതല നിർവഹിക്കേണ്ട സർക്കാർ സംവിധാനങ്ങൾ കുറ്റകരമായ നീതിനിഷേധത്തിനു കൂട്ടുമിടക്കുകയും പക്ഷപാതപരമായി ഇടപെടുകയും ചെയ്യുന്ന കാഴ്ച സർവ്വരംഗങ്ങളിലും സാധാരണമായിക്കഴിഞ്ഞു. രാഷ്ട്രീയാധികാരികളുടെ ഇംഗിതമേ നടപ്പിലാകൂ എന്ന സ്ഥിതിയായിക്കഴിഞ്ഞു. ഇത്തരത്തിലുള്ള നീതിനിഷേധങ്ങൾ തീവ്രവാദത്തിലേക്കും അക്രമത്തിലേക്കും തിരിയുകയും കൂടം തുറന്നു വിട്ട ഭൂതത്തെ ആർക്കും അടക്കുവാനാകാത്ത സ്ഥിതിയെത്തുകയും ചെയ്യുന്നത് നിഷ്പക്ഷമതികൾക്കു കാണുവാനാകും. പരിഷ്കൃതസമൂഹം ഇതു തിരിച്ചറിഞ്ഞ് പ്രതികരിക്കേണ്ടതാണ്.





വർദ്ധനക്കർഷ്യയം നിറഞ്ഞ

ക്രിസ്തുസഭാഭരണകർ


ഡോ. ഗീവർഗീസ് മാർ യൂലിയോസ്

സഭാ മാനേജിംഗ് കമ്മിറ്റി പ്രതിഷേധിച്ചു

കോട്ടയം: സർക്കാരിനെതിരെ ഓർത്തഡോക്സ് സഭയുടെ പ്രമേയം. സഭാ മാനേജിംഗ് കമ്മിറ്റി ആണ് പ്രമേയം പാസാക്കിയത്. കോടതി വിധി നടപ്പാക്കുന്നതിൽ സർക്കാർ അലംഭാവം കാട്ടുന്നതാണ് സഭയെ പ്രകോപിപ്പിച്ചത്. എല്ലാ ഭദ്രാസനങ്ങളിൽ ഞായറാഴ്ച പ്രമേയം അവതരിപ്പിച്ച് പാസാക്കും. ബുധനാഴ്ച ഗവർണ്ണറെ കാണാനും ഓർത്തഡോക്സ് സഭാ മാനേജിംഗ് കമ്മിറ്റി തീരുമാനിച്ചിട്ടുണ്ട്.

കോതമംഗലം മാർത്തോമ്മാ ചെറിയപള്ളിയുടെ നിയമാനുസൃത വികാരിയായ തോമസ് പോൾ റമ്പാനെയും സഭാ മാനേജിംഗ് കമ്മിറ്റിയംഗം പി. വി ബഹനാനെയും അറസ്റ്റ് ചെയ്ത് നീക്കം ചെയ്തതിൽ മലങ്കരസഭാ മാനേജിംഗ് കമ്മിറ്റി യോഗം പ്രതിഷേധിച്ചു. നീതി നടപ്പാക്കാൻ ചുമതലപ്പെട്ട അധികാരികൾ നീതിബോധത്തോടും സാമൂഹിക പ്രതിബന്ധതയോടും കൂടെ പ്രവർത്തിക്കാൻ തയ്യാറാകണമെന്നും പ്രമേയത്തിൽ ആവശ്യപ്പെട്ടു.

പ. കാതോലിക്കാ ബാവായുടെ അധ്യക്ഷതയിൽ ചേർന്ന യോഗത്തിൽ ഡോ. മാത്യുസ് മാർ സേവേറിയോസ്, വൈദിക ട്രസ്റ്റി ഫാ.ഡോ. എം. ഒ. ജോൺ, അസോസിയേഷൻ സെക്രട്ടറി ബിജു ഉമ്മൻ, എന്നിവർ പ്രസംഗിച്ചു. പ്രളയ ദുരിതാശ്വാസം വിതരണം അതാത് മെത്രാസനങ്ങളുടെ സഹകരണത്തോടു കൂടി സമയബന്ധിതമായി പൂർത്തിയാക്കാനും കമ്മിറ്റി തീരുമാനിച്ചു.



'പള്ളിമണികൾ' ഗ്രന്ഥം പ്രകാശനം ചെയ്തു

നിരണം: സഖരിയ പനയ്ക്കാമറ്റം കോരേപ്പിസ്കോപ്പ രചിച്ച 'പള്ളിമണികൾ' എന്ന ഗ്രന്ഥം പ. കാതോലിക്കാ ബാവാ ഡിസംബർ 21-ന് പ്രകാശനം ചെയ്തു. പ. മാർത്തോമ്മാശ്ലീഹായുടെ രക്തസാക്ഷിത്വ പെരുന്നാളിൽ നിരണം പള്ളിയിൽ നടന്ന വി. അഞ്ചിന്മേൽ കുർബാനയോട് അനുബന്ധിച്ചാണ് പ്രകാശനം നിർവഹിക്കപ്പെട്ടത്.



എം ജി യൂണിവേഴ്സിറ്റിയിൽ നിന്നും ബി.എ. അനിമേഷനിൽ രണ്ടാം റാങ്ക് കരസ്ഥമാക്കിയ നീലിമ മേരി മാത്യു. മലബാർ ഭദ്രാസനത്തിലെ ചുങ്കത്തറ സെന്റ് ജോർജ്ജ് ഓർത്തോഡോക്സ് വലിയപള്ളി ഇടവകാംഗമാണ്.

സ്നേഹ സ്പർശം അവർഡ് എം. എ യൂസഫലിക്ക് സമ്മാനിച്ചു; പരുമല കാൻസർ സെന്ററിൽ നന്മ കീമോതെറാപ്പി വാർഡ്

തിരുവല്ല: എല്ലാ വിശ്വാസികളും ആത്മീയ സംസ്കരണത്തിന് തയ്യാറാകണമെന്നു വ്യവസായി എം. എ. യൂസഫലി. പരുമല സെന്റ് ഗ്രിഗോറിയോസ് രാജ്യാന്തര കാൻസർ കെയർ സെന്ററിൽ ഗായിക കെ.എസ്. ചിത്രയുടെ മകളുടെ പേരിലുള്ള നന്മ കീമോതെറാപ്പി വാർഡ് ഉദ്ഘാടനം ചെയ്യുകയായിരുന്നു അദ്ദേഹം. യഥാർഥ വിശ്വാസി ഒരിക്കലും തീവ്രവാദിയോ മതഭ്രാന്തനോ ആകുകയില്ല. വിശ്വാസത്തിന്റെ കാര്യത്തിൽ എല്ലാവരും ഒന്നിക്കേണ്ടിയിരിക്കുന്നു.

ഒരുമ സ്നേഹത്തിന്റെയും സാഹോദര്യത്തിന്റെയും പ്രതീകമാണ്. കരുണ ചെയ്യുന്നില്ലെങ്കിൽ ജീവിതം കൊണ്ട് അർത്ഥമില്ലെന്നും യൂസഫലി പറഞ്ഞു. പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ അധ്യക്ഷത വഹിച്ചു. മറ്റുള്ളവരുടെ സങ്കടങ്ങൾ കേൾക്കാനും അവർക്കു വേണ്ടി നന്മ ചെയ്യാനും കഴിയുന്നതാണ് ജീവിതമെന്നും അലിവിന്റെ ഹൃദയം തുറക്കാൻ കഴിയാത്തതെന്നും ബാവാ പറഞ്ഞു. മലങ്കര സഭ സ്നേഹ സ്പർശം അവർഡ് എം.എ.യൂസഫലിക്ക് കാതോലിക്കാ ബാവാ സമ്മാനിച്ചു.

മാത്യു ടി. തോമസ് എം.എൽ.എ സമ്മേളനം ഉദ്ഘാടനം ചെയ്തു. ഡോ. മാത്യുസ് മാർ സേവേറിയോസ്, ഡോ. യൂഹാനോൻ മാർ ക്രിസോസ്തോമോസ്, ഡോ. യൂഹാനോൻ മാർ ദിയസ്കോറസ്, കുര്യാക്കോസ് മാർ ക്ലീമീസ്, ഡോ.യാക്കോബ് മാർ ഐറേനിയസ്, ഡോ.യാക്കോബ് മാർ ഏലിയാസ്, അലക്സിയോസ് മാർ യൗസേബിയോസ്, ഡോ.സഖറിയാസ് മാർ അപ്രോ സഭാ വൈദിക ട്രസ്റ്റി ഫാ. ഡോ. എം. ഒ. ജോൺ, അസോസിയേഷൻ സെക്രട്ടറി ബിജു ഉമ്മൻ, പരുമല സെമിനാരി മാനേജർ ഫാ. എം.സി. കുര്യാക്കോസ്, പഞ്ചായത്ത് പ്രസിഡന്റ് ഷിബു വർഗീസ്, വർക്കി ജോൺ, ആശുപത്രി സി.ഇ.ഒ ഫാ. എം. സി. പൗലോസ് എന്നിവരും സാമൂഹിക സാംസ്കാരിക രാഷ്ട്രീയ നേതാക്കളും പരിപാടിയിൽ പങ്കെടുത്തു.

കുറിച്ച് വലിയപള്ളിയിൽ പെരുന്നാൾ കൊടിയേറ്റം എക്യുമെനിക്കൽ സമ്മേളനവും

കോട്ടയം: പ. ബസേലിയോസ് ഗീവർഗീസ് ദിതീയൻ ബാവായുടെ 55-ാമത് ഓർമ്മപ്പെരുന്നാളിനോടനുബന്ധിച്ച് നാളെ പ. പിതാവിന്റെ മാതൃദേവാലയമായ കുറിച്ച് വലിയ പള്ളിയിൽ വി. കുർബ്ബാനയെ തുടർന്ന് വികാരി ഫാ. വി.എം. ഏബ്രഹാം വാഴയ്ക്കൽ, ഫാ കുറിയാക്കോസ് ബേബി, വെരി. റവ. ഫാ. കെ.എം. മാത്യു കുളക്കാട്ടുശ്ശേരിൽ കോർഎപ്പിസ്കോപ്പാ, ഫാ. ഇട്ടി തോമസ് കാട്ടാമ്പാക്കൽ എന്നിവർ ചേർന്ന് പെരുന്നാൾ കൊടിയേറ്റം കർമ്മം നിർവ്വഹിക്കും. 10.30-ന് പ. ഗീവർഗീസ് ദിതീയൻ അനുസ്മരണ അഖില മലങ്കര പ്രസംഗ മത്സരം ഉദ്ഘാടനം ഡോ. അലക്സാണ്ടർ കാരയ്ക്കൽ നിർവ്വഹിക്കും.

5.30-ന് മാർ ഇഗ്നാത്തിയോസ് ക്നാനായ പള്ളിയിൽ നിന്നും കുറിച്ച് വലിയ പള്ളിയിലേക്ക് സംയുക്ത ക്രിസ്തുമസ് റാലിയും തുടർന്ന് 7.00-ന് കുറിച്ച് വലിയ പള്ളിയിൽ നടക്കുന്ന എക്യുമെനിക്കൽ സമ്മേളനം ചങ്ങനാശ്ശേരി അതിരൂപതാ സഹായ മെത്രാൻ മാർ തോമസ് തറയിൽ പിതാവ് ഉദ്ഘാടനം നിർവ്വഹിക്കും. ഫാ. ഡോ. റ്റി. ജെ. ജോഷ്വാ, ഫാ. ഡോ. ടോം കുറുപ്പുറം എന്നിവർ ആശംസയർപ്പിക്കുകയും തുടർന്ന് വിവിധ പള്ളികളുടെ കലാ പരിപാടികളും നടക്കും.



വള്ളിക്കാട്ട് ദയറാ സ്ഥാപന ശതോത്തര സുവർണ്ണ ജൂബിലിയുടെ ഉദ്ഘാടനം പ. കാതോലിക്കാ ബാവാ നിർവ്വഹിക്കുന്നു.



Christmas gifts donated by Sunday school students of St. Gregorios Malankara Orthodox Church in Bensalem, Philadelphia, PA-USA were handed over to H.H. Bava Thirumeni at Devalokom Catholicate Aramana, Kottayam on 18 Dec 2018 by the representatives from USA - Thomas O Abraham, Kurian Madathil, Mathew Ninan, Ittykunju Abraham, Lee K George and Thomas Joseph along with represents from Ardra - Gen Secretary Dr. Adv Issac Pampady, Executive committee members Rev Fr K Y Wilson and Moni Kallemparampil.

Ardra Devalokam will arrange distribution of theses gifts to different schools before Christmas.



Fr. Stephan Ecumenical relations secretary of Russian Orthodox Church visited Pazhanji cathedral on 16/12/2018. MOSC's ecumenical department members Rev. Fr. Aswin Fernandez and Rev. Fr. Abraham Thomas assisted him. Vicar- Fr. Joseph Cheruvathur, Asst. Vicar Fr. Geeverghese varghese, Trustee Sumesh P Wilson, Secretary Anish C George and Other Managing committee Members and others welcomed them. Fr. Stephan took part in evening prayer and Youth Movement displayed the cultural activities before him.

മസ്ക്കറ്റ് മഹായിടവകയിൽ ഒ.വി.ബി.എസ്. ന് തുടക്കം

മസ്ക്കറ്റ്: മാർ ഗ്രിഗോറിയോസ് ഓർത്തഡോക്സ് മഹായിടവകയിലെ ഈ വർഷത്തെ O.V.B.S ഡിസംബർ 21 വെള്ളിയാഴ്ച വിശുദ്ധ കുർബാനക്ക് ശേഷം ഇടവക വികാരി ഫാ. പി. ഒ. മത്തായി ഉദ്ഘാടനം ചെയ്യും. ഡിസംബർ 27-ന് ആരംഭിക്കുന്ന ക്ലാസ്സുകൾക്ക് 2019 ജനുവരി 3 ന് സമാപനം കുറിക്കുന്നു. ഈ വർഷത്തെ ക്ലാസ്സുകൾക്ക് റവ. ഫാ. ഫിലിപ്പ് ഐസക്ക് (തിരുവനന്തപുരം ഭദ്രാസനം) നേതൃത്വം നൽകും.

കോതമംഗലം പള്ളിത്തർക്കം: തർക്കാലം ഇടപെടില്ലെന്നു ഹൈക്കോടതി; ക്രമസമാധാനം പൊലീസ് ചുമതല

കൊച്ചി: കോതമംഗലം പള്ളിത്തർക്ക കേസിൽ ഇടപെടേണ്ട സാഹചര്യം തർക്കാലമില്ലെന്നു ഹൈക്കോടതി. ക്രമസമാധാനപ്രശ്നങ്ങൾ കൈകാര്യം ചെയ്യേണ്ടതു പൊലീസാണെന്നും കോടതി വ്യക്തമാക്കി. കേന്ദ്ര-സംസ്ഥാന സർക്കാരുകൾക്കും യാക്കോബായ സഭയ്ക്കും നോട്ടീസ് അയച്ചു. ഓർത്തഡോക്സ് സഭാ വൈദികനു കോതമംഗലം മാർത്തോമ്മാ ചെറിയപള്ളിയിൽ ആരാധന അർപ്പിക്കാൻ സാഹചര്യം ഒരുക്കാൻ സിആർപിഎഫിന്റെ സഹായം തേടണമെന്ന് ഹർജി പരിഗണിക്കുകയായിരുന്നു കോടതി.

ഹൈക്കോടതി വിധി നടപ്പാക്കുന്നതിന് സഹായം തേടി ഫാ. തോമസ് പോൾ റമ്പാനാണ് ഹൈക്കോടതിയെ സമീപിച്ചത്. കഴിഞ്ഞ ദിവസം പൊലീസ് ശ്രമിച്ചിട്ടും പുരോഹിതനു പള്ളിയിൽ പ്രവേശിക്കാൻ സാധിക്കാത്ത പശ്ചാത്തലത്തിലാണു പുതിയ ഹർജി.

ഓർത്തഡോക്സ് സഭാ വികാരിയെ സംരക്ഷണം നൽകണമെന്നും പ്രാർത്ഥനയ്ക്ക് സൗകര്യം നൽകാനുള്ള മുൻസിഫ് കോടതി ഉത്തരവ് പാലിക്കണമെന്നും ഹൈക്കോടതി കഴിഞ്ഞ ദിവസം നിർദ്ദേശം നൽകിയിരുന്നു. പള്ളിയിൽ കയറരുതെന്ന് ഓർത്തഡോക്സുകാരോടു പറഞ്ഞത് എന്തിനാണെന്നു ചോദിച്ച കോടതി, രാജ്യത്തെ നിയമങ്ങൾ അനുസരിച്ചുള്ള നടപടി വേണമെന്നും നിർദ്ദേശിച്ചിരുന്നു.



The memorial feast of St. Thomas, the patron saint of St. Thomas Orthodox Theological Seminary was reverely observed from 16-21st December, 2018. H.G.Dr. Joseph Mar Dynasius and H.G.Dr. Abraham Mar Seraphim led the celebrations and Holy Qurbana. Noted playback singer, Shreya Anna Joseph performed a musical performance. Mr. Basil Philip, the National Basketball team player inaugurated the Basketball Court in the campus. The book titled "Thoughtful quotes for faithful Lives" was released by Mar Dynasius. The book is compiled by Dn. Shinu K. Thomas.



This Christmas, let's Gift them our Faith.




KNOW MY CHURCH

CHILDREN'S GUIDEBOOK ON ORTHODOXY

Know My Church is a unique catechism book of the Indian Orthodox Church for the Next-Gen; prepared keenly under the auspices of the faculty of Saint Thomas Orthodox Theological Seminary, Nagpur.

Learn the facts about our Church, its faith tradition and the worship patterns in a further interesting way. This book is designed reader-friendly for both school students and adults.

WRITTEN BY FR. JOBIN VARGHESE AND ILLUSTRATED BY DN. JAISON JOHN



"KNOW MY CHURCH"
BUY NOW ON AMAZON.COM
FOR BULK ORDERS CONTACT:
+91 750 733 8098

sweettoothpublications@gmail.com | sweettoothpublications.com



INR ₹ 500.00
 PRICE OUTSIDE INDIA USD \$ 20.00

Explore book pictures and videos on our Facebook and Instagram page.

facebook.com/ReadEdible

instagram.com/readedible



Indo-Russian Orthodox Relations: Seminar at Sopana Academy.



അങ്കമാലി ഭദ്രാസന യുവജനപ്രസ്ഥാനത്തിന്റെ ഭദ്രാസനതല കലാമേള കുന്നക്കുരുടി സെന്റ് ജോർജ് ഓർത്തഡോക്സ് കത്തീഡ്രലിൽ അങ്കമാലി ഭദ്രാസന മെത്രാപോലീത്ത യുഹാനോൻ മാർ പോളിക്കർപ്പോസ് നിർവഹിക്കുന്നു.



ആറാമത് മാർത്തോമ്മൻ സ്മൃതി യാത്ര

റാന്നി: നിലയ്ക്കൽ ഭദ്രാസനത്തിന്റെ ആഭിമുഖ്യത്തിൽ വി. മാർത്തോമ്മാ ശ്ലീഹായുടെ ഓർമ്മപ്പെരുന്നാളിനോടനുബന്ധിച്ച് ഡിസംബർ 18-ന് ചൊവ്വാഴ്ച ആണ്ടുമുഴി ഊർശ്ലേം മാർത്തോമ്മൻ കാതോലിക്കേറ്റ് സെന്ററിൽ നിന്നും നിലയ്ക്കൽ എക്യുമെനിക്കൽ ദേവാലയത്തിലേക്ക് ആറാമത് മാർത്തോമ്മൻ സ്മൃതി യാത്ര നടത്തി.

ഡോ. ജോഷ്യാ മാർ നിക്കോദീമോസ് മെത്രാപ്പോലീത്ത ആണ്ടുമുഴി ഊർശ്ലേം മാർത്തോമ്മൻ കാതോലിക്കേറ്റ് സെന്റർ ചാപ്പലിൽ വി. കുർബ്ബാന അർപ്പിച്ചു. 10 മണിക്ക് മാർത്തോമ്മൻ സ്മൃതിയാത്ര ആരംഭിച്ചു. വർണ്ണശബളമായ ഘോഷയാത്ര 11 മണിക്ക് നിലയ്ക്കൽ എക്യുമെനിക്കൽ സെന്ററിൽ എത്തിച്ചേർന്നു. തുടർന്ന് നടന്ന സ്മൃതി സംഗമത്തിൽ നിലയ്ക്കൽ എക്യുമെനിക്കൽ സെന്റർ അഡ്മിനിസ്ട്രേറ്റർ ഫാ. കുറിയാക്കോസ് വടക്കേടത്ത് മാർത്തോമ്മൻ സ്മൃതി സന്ദേശം നൽകി.



Orthodox Theological Seminary and Sarupya School of Sacred Arts jointly conducted Creative Exhibition of Nativity Greeting Card for students, under the title "Canvas '18." The Theme was Nativity of our Lord Jesus Christ in Orthodox/Native Cultural Contexts.

Br. Christy V. George (Diocese of Madras BD-II) won the first place and Br. Nikhil Koshy Varghese (Diocese of Kollam BD-II) won the second place. Prizes were distributed during the Christmas Eve- "Theophany" by H.G. Dr. Mathews Mar Severios Metropolitan and Hieromonk Stefan, Ecumenical Secretary of the Russian Orthodox Church.



ഈ പതിമൂവായിരം രൂപയ്ക്കു പതിമൂന്നു കോടിയുടെ വിലയുണ്ട്: പ. കാതോലിക്കാ ബാവ

പരുമല: സ്നേഹസ്പർശം അവാർഡ്ദാന ചടങ്ങിൽ എത്തിയ ഫാത്തിമ ബിസ്മിയും അഭിനവ് എന്ന ഭിന്നശേഷിക്കാരനും അധ്യാപകരും സഹപാഠികളും തങ്ങളുടെ നിക്ഷേപമായ 'കുടുകയിൽ' നിന്ന് സ്വരൂപിച്ച പതിമൂവായിരം രൂപ പ. കാതോലിക്കാ ബാവായ്ക്ക് കൈമാറി. അഭിനവ് എന്ന ഭിന്നശേഷിക്കാരനായ വിദ്യാർത്ഥിയെ പരിചരിക്കുന്നത് ഫാത്തിമ ബിസ്മി ആണ്. ഇവർ കോഴിക്കോട് പറമ്പിൽ കടവ് എം.എ.എം യു.പി. സ്കൂൾ വിദ്യാർത്ഥികളാണ്.

സ്നേഹസ്പർശം അവാർഡ്ദാന ചടങ്ങിൽ പ. കാതോലിക്കാ ബാവായുടെ പ്രത്യേക ക്ഷണപ്രകാരമാണ് ഇവർ എത്തിയത്. കോഴിക്കോട് പറമ്പിൽ നിന്ന് ഇവരൊരാളും വന്ന മാതാപിതാക്കൾ പരുമല ആശുപത്രിയിലെ ബ്ലഡ് ബാങ്കിൽ രക്തദാനം നടത്തുകയും ചെയ്തു. വളരെ മാതൃകാപരമായി ഇവർ ചെയ്ത പ്രവർത്തനങ്ങൾ ഈ ചടങ്ങിൽ ഏറെ ശ്രദ്ധേയമായി മാറി.



കോടതി ഉത്തരവിലെ ശരിതെറ്റുകൾ പൊലീസ് പരിശോധിക്കേണ്ട: ഹൈക്കോടതി

കൊച്ചി: പള്ളിക്കേസിലെ കോടതി ഉത്തരവു ശരിയോ തെറ്റോ എന്നു പരിശോധിച്ചു തീരുമാനമെടുക്കാനുള്ള അധികാരമോ അവകാശമോ പൊലീസിനില്ലെന്ന് ഹൈക്കോടതിയുടെ വിമർശനം. കോതമംഗലം മാർത്തോമ്മൻ ചെറിയപള്ളിയിലെ ഓർത്തഡോക്സ് സഭാ വികാരിയെ തടസ്സപ്പെടുത്തരുതെന്ന നിരോധന ഉത്തരവു നടപ്പാക്കാൻ പൊലീസ് സഹായം നൽകണമെന്ന മുൻസിഫ് കോടതിയുടെ ഉത്തരവ് അക്ഷരാർത്ഥത്തിൽ നടപ്പാക്കാനാണു നിർദ്ദേശം. ഏതു കോടതി ഉത്തരവ് നടപ്പാക്കണമെന്നും നടപ്പാക്കേണ്ടെന്നും തീരുമാനിക്കാൻ എത്ര ഉന്നതനായ പൊലീസ് ഓഫീസർക്കും അധികാരമില്ലെന്നും കോടതി വ്യക്തമാക്കി.

കോടതിയുടെ നിയമപരമായ ഉത്തരവുകൾ, കീഴ്ക്കോടതിയുടേത് ആയാലും പരമോന്നത കോടതിയുടേത് ആയാലും, നിയമാനുസൃതം നടപ്പാക്കാൻ പൊലീസിനു ബാധ്യതയുണ്ടെന്ന് ജസ്റ്റിസ് എ. ഹരിപ്രസാദ് വ്യക്തമാക്കി. പള്ളി 1934ലെ സഭാ ഭരണഘടനയനുസരിച്ചു ഭരിക്കപ്പെടേണ്ടതാണെന്ന് സുപ്രീംകോടതി വ്യക്തമാക്കിയിട്ടുണ്ട്. പൊലീസ് സഹായം നൽകണമെന്ന കീഴ്ക്കോടതി ഉത്തരവിൽ അപാകതയില്ല. കീഴ്ക്കോടതി പറഞ്ഞിട്ടും സഹായത്തിനു മുതിരാത്ത പൊലീസ് നടപടി നിയമവിരുദ്ധവും അനുചിതവുമാണ്. കോടതി ഉത്തരവുകളുടെ ശരിതെറ്റുകൾ മേൽക്കോടതികളാണു പരിശോധിക്കേണ്ടത്. നിയമവാഴ്ച ഉറപ്പാക്കാൻ സർക്കാരിനു ഭരണഘടനാ ബാധ്യതയുണ്ട്. സംസ്ഥാന ഭരണകൂടത്തിന്റെ പ്രധാന ഘടകമെന്ന നിലയിൽ പൊലീസിനു നിയമവാഴ്ച നടപ്പാക്കാൻ ബാധ്യതയുണ്ടെന്നും പറഞ്ഞു.

യാക്കോബായ സഭാ വൈദികർ കോടതിയുടെ നിരോധന ഉത്തരവു നിഷേധിക്കുന്ന സാഹചര്യത്തിൽ പൊലീസ് സഹായം നൽകേണ്ടതാണെന്ന മുൻസിഫ് കോടതി ഉത്തരവിനെതിരെ യാക്കോബായ സഭാംഗമായ ജോൺസൺ കുര്യാക്കോസ് ആണ് ഹർജി നൽകിയത്. ഓർത്തഡോക്സ് സഭാ വികാരിയായ ഫാ. തോമസ് പോൾ റമ്പാൻ പള്ളിയിൽ കയറുന്നതു ക്രമസമാധാന ലംഘനത്തിന് ഇടയാക്കുമെന്ന വിശ്വസനീയമല്ലാത്ത കാരണം പറഞ്ഞ് കോതമംഗലം പൊലീസ് സഹായം നൽകിയില്ലെന്നു മുൻസിഫ് കോടതി കണ്ടെത്തിയിരുന്നു. ചില കോടതിവിധികൾ മാത്രം തിരഞ്ഞുപിടിച്ചു നടപ്പാക്കാൻ പൊലീസിനു സ്വാതന്ത്ര്യമില്ലെന്ന് ഫാ. തോമസ് പോൾ റമ്പാൻ വാദിച്ചു.

ക്രമസമാധാന പ്രശ്നങ്ങൾ ഒഴിവാക്കാനെന്ന പേരിൽ പൊലീസ് നിയമത്തിലെ ചില വ്യവസ്ഥകൾ ഉദ്ധരിച്ചുള്ള പൊലീസ് നടപടികളാണു കോടതിയുടെ വിമർശനത്തിനു കാരണമായത്. പൊലീസ് നിയമത്തിന്റെ പേരിൽ കോടതി ഉത്തരവു നടപ്പാക്കാനുള്ള ബാധ്യതയിൽനിന്നു പൊലീസിന് ഒഴിയാനാവില്ലെന്നു കോടതി പറഞ്ഞു.

നിയമലംഘകരെയാണു പൊലീസ് തടയേണ്ടത്. ഇന്ത്യൻ ശിക്ഷാനിയമവും ക്രിമിനൽ നടപടിപ്പട്ടവും അനുസരിച്ചുള്ള നടപടികളും പൊലീസിനു സാധ്യമാണ്. വിചാരണക്കോടതി പൊലീസ് സഹായം നൽകാൻ നിർദ്ദേശിച്ചതു നിയമവിരുദ്ധമോ അനുചിതമോ അല്ലെന്നും വസ്തുതകൾ ശരിയായി വിലയിരുത്തിയിട്ടുണ്ടെന്നും ഹൈക്കോടതി പറഞ്ഞു. കീഴ്ക്കോടതി ഉത്തരവു ഹൈക്കോടതി നീക്കുകയോ ഭേദഗതി ചെയ്യുകയോ ചെയ്യാത്ത നിലയ്ക്ക് അതു നടപ്പാക്കണം. ബന്ധപ്പെട്ട പൊലീസ് ഓഫീസർ മുൻസിഫ് കോടതി ഉത്തരവ് നടപ്പാക്കണമെന്ന് കോടതി നിർദ്ദേശിച്ചു.

അഭിഭാഷക കമ്മീഷനെ നിയോഗിച്ചു

മണ്ണത്തൂർ സെന്റ്. ജോർജ്ജ് ഓർത്തഡോക്സ് സുറിയാനി വലിയ പള്ളിയുടെ ആത്താനിക്കൽ ടൗൺ സെന്റ്. മേരീസ് ചാപ്പലിൽ ഡിസംബർ 25, 26 തീയതികളിൽ നടക്കുന്ന കുദാശയും ദൈവമാതാവിന്റെ പൂജപ്പേരുന്നാളും നീരിക്ഷിക്കാൻ ജില്ലാ കോടതി അഭിഭാഷക കമ്മീഷനെ നിയോഗിച്ചു.. പൊലീസ് പ്രൊട്ടക്ഷൻ പിന്നാലെ ആണ് അഭിഭാഷക കമ്മീഷൻ നിയോഗിച്ചത്. പെരുന്നാളിന്റെ നടപടി ക്രമങ്ങൾ റിപ്പോർട്ട് ചെയ്യാൻ ആവശ്യപ്പെട്ടു.

കോതമംഗലം ചെറിയ പള്ളി: ഓർത്തഡോക്സ് സഭ സുപ്രീം കോടതിയിൽ

ന്യൂഡൽഹി: കോതമംഗലം മാർത്തോമ്മൻ ചെറിയ പള്ളി സംബന്ധിച്ച കഴിഞ്ഞ ദിവസത്തെ ഹൈക്കോടതി വിധിയുടെ പശ്ചാത്തലത്തിൽ ഓർത്തഡോക്സ് സഭ സുപ്രീം കോടതിയിൽ കവിയറ്റ് ഹർജി നൽകി. കേസിൽ സുപ്രീം കോടതിയിൽ അപ്പീൽ വന്നാൽ തങ്ങളുടെ ഭാഗം കേൾക്കാതെ ഉത്തരവു നൽകരുതെന്നാവശ്യപ്പെടുന്നതാണു ഹർജി.

കോതമംഗലം പള്ളിത്തർക്കം കയറരുതെന്ന് പറഞ്ഞതെന്തിന് ഹൈക്കോടതി

കൊച്ചി: കോതമംഗലം പള്ളിത്തർക്കത്തിൽ പൊലീസിനെ രൂക്ഷമായി വിമർശിച്ച് ഹൈക്കോടതി. ഓർത്തഡോക്സ് സഭാ വികാരിയെ സംരക്ഷണം നൽകണം. പ്രാർത്ഥനയ്ക്ക് സൗകര്യം നൽകാനുള്ള മുൻസിഫ് കോടതി ഉത്തരവ് പാലിക്കണം. പള്ളിയിൽ കയറരുതെന്ന് ഓർത്തഡോക്സുകാരോടു പറഞ്ഞത് എന്തിനാണ്?. രാജ്യത്തെ നിയമങ്ങൾ അനുസരിച്ചുള്ള നടപടി വേണമെന്നും കോടതി നിർദ്ദേശിച്ചു.

പിറവം പള്ളിത്തർക്കം പരിഗണിക്കുന്നതിൽ നിന്ന് ഹൈക്കോടതിയുടെ രണ്ടാമത്തെ ബഞ്ചും പിൻമാറി

കൊച്ചി: പിറവം പള്ളിത്തർക്ക ഹർജിയിലെ വാദം കേൾക്കുന്നതിൽ നിന്ന് രണ്ടാമത്തെ ബെഞ്ചും പിൻമാറി. ജസ്റ്റിസുമാരായ വി. ചിദംബരേഷ്, നാരായണൻ പിഷാരടി എന്നിവരടങ്ങിയ ഡിവിഷൻ ബെഞ്ചാണ് പിൻമാറിയത്.

വെള്ളിയാഴ്ച ഹർജിയിൽ വാദം ആരംഭിച്ചപ്പോൾ തന്നെ ജസ്റ്റിസ് ചിദംബരേഷ് മറ്റൊരു പള്ളിത്തർക്കകേസിൽ നേരത്തെ ഹാജരായതായി യാക്കോബായ വിഭാഗം പരാതി അറിയിച്ചതിനെ തുടർന്നാണ് ബെഞ്ച് പിൻമാറിയത്. നേരത്തെ കേസ് പരിഗണിച്ച ബെഞ്ചും വാദം കേൾക്കുന്നതിൽ നിന്ന് പിൻമാറിയിരുന്നു. പുതിയ ബെഞ്ചിനെ നിയോഗിച്ചാൽ മാത്രമേ കേസിൽ വാദം തുടരുകയുള്ളൂ.

പള്ളിയുടെ ഉടമസ്ഥാവകാശം ഓർത്തഡോക്സ് വിഭാഗത്തിനാണെന്ന് സുപ്രീംകോടതി നേരത്തെ വിധിച്ചിരുന്നു.

കേരളത്തിലെ ആദ്യ എച്ച്.ഐ.വി. ഡയാലിസിസ് യൂണിറ്റ് പരമലയിൽ

പരമല: സെന്റ് ഗ്രീഗോറിയോസ് മിഷൻ ഹോസ്പിറ്റലിൽ എച്ച് ഐ വി ബാധിതർക്കായി 3 ഡയാലിസിസ് യൂണിറ്റുകൾ തുടങ്ങി. ചെന്നൈ മെഡിക്കൽ മിഷൻ ഹോസ്പിറ്റലിലെ വൃക്കരോഗ ചികിത്സ വിദഗ്ദൻ ഡോ. ജോർജ്ജി എബ്രഹാം ആണ് ഈ യന്ത്രങ്ങൾ ഹോസ്പിറ്റലിന് നൽകിയത്.

ഇപ്പോൾ എച്ച്.ഐ.വി. ബാധിതർക്കായി കേരളത്തിൽ ഡയാലിസിസ് സൗകര്യങ്ങളില്ല. അടുത്ത് ചെന്നൈയിൽ മാത്രമാണ് ഉള്ളത്.

ഡയാലിസിസ് യൂണിറ്റുകളുടെ ഉദ്ഘാടനം പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ നിർവഹിച്ചു. ഡോ. യുഹാനോൻ മാർ ക്രിസോസ്റ്റമോസ്, ഹോസ്പിറ്റൽ സി.ഇ.ഒ. ഫാ. എം സി പൗലോസ് എന്നിവർ പ്രസംഗിച്ചു.

വൃക്കരോഗ ചികിത്സ രംഗത്ത് പ്രശസ്ത സേവനം നടത്തുന്ന വെണ്ണിക്കുളം സ്വദേശിയായ ഡോ. ജോർജ്ജി അബ്രഹാമിനെ ചടങ്ങിൽ ആദരിച്ചു. സംസ്ഥാനത്തെ എല്ലാ മെഡിക്കൽ കോളേജുകളിലും ഇത്തരം സൗകര്യങ്ങൾ ഒരുക്കാൻ സംസ്ഥാന സർക്കാർ ശ്രമിക്കണമെന്ന് മറുപടി പ്രസംഗത്തിൽ ഡോ. ജോർജ്ജി എബ്രഹാം പറഞ്ഞു.